

খুলনা কবর বোভেভো

শ্রী ভ্রামা

প্রথমে পাবুও পেও চোইরে



9913/Man

Phojemdo (Khum-
ingham).

খুন্দোংবম ব্রোজেন্দ্রোগী
ড্রামা অনি

“ঐখোয় পাবুঙ পেঙ চেইরে”
“অরোনবা মৈরী”



রাইটস ফোরম, ইম্ফাল।

“খুন্দোংবম ইতোচা,
লাইরৈবাক তানত্রবা নুংশিজরবা পছৌগী মফমদা
তমজরি
নচাগী তরেৎশুবা সাহিত্যগী খুদোল

“ঐখোয় পাবুঙ পেঙ চেইরে”
“অরোনবা মৈরী”

Data Entered

BY



ফোংজবী :

খুন্দোংবম ওংবী লৈনা (রাইনা),

রাংথৈ নিংথেম পুত্রি মপাল, ইম্ফালদা লৈবীনা

রাইটস ফোরম, ইম্ফালগীদমক লময়ানবা প্রিন্টস,

কোণুং লম্পাক ইম্ফালদা নম্নগা ফোংজবা।

কোপি মশীং

: ১০০০

মমল লুপা ৫০/-

ফোংবা চহি মার্চ ২০০১ ইং।

কনাগুস্বনা শাম্বীনিংলবসু শাম্বীদ্রিঙৈগী মমাংদা আইবদগী অয়াবা লৌবিয়ু।

সেক্রেটারীগী বারোল

রাইটস ফোরম, ইম্ফাল সেপ্টেম্বর ১৯৮৮ দা মণিপুরী মাঙজিন থাবা অইবা খরনা পুন্ডুনা লিংখৎখি। পান্দমদি অইবশিংনা মশাগী লাইরিক ফোঙদোকচবদা তেংবাংবনি। মায়কৈ অসোমদা ফনা নীংখিনা মায় পাক্লা চখরি হায়বদা হায়মনবা থোক্লরোই। হন্দক পুং। কচরিবা শ্রী খুন্দোংবম ব্রোজেন্দোগী দ্রামা অনীনা পুনশিনবা লাইরিক অসিনা রাইটস ফোরম, ইম্ফালগী ৫৮ (য়াঙ্জেনিপান) শুবা লাইরিকনি।

ফোরম অসিগী পান্দমদি মপুংদা লাইরিক ফোঙদোকপা ওইজরবসু মসিতনা লোইদ্রি। মতম মতমগী ওইনা নৈনবা, বর্কশোপ, প্রোজেক্ট কয়া পায়খৎলি। মতম ইকুই কুইদনা ‘মণিপুরী অইবশিংগী পুন্সীগী বারোল’ (মণিপুরী রাইটস দিরেক্টরী) অমগা লোয়ননা ‘মণিপুরী পোয়ত্রি’, পার্ট ১ ফোঙদোকবগী থোরাং তৌদুনা লেজরে। অমরোমদা ‘সাহিত্যগী পাউ’ কৌবা চহীদা মরিরক ফোঙবা ফোরম অসিগী চেফোঙ অসিমসু যান্না মরুওইবা অমনি। চেফোঙ অসি ‘দোক্যুমেন্টেশন’ তৌবদা যুস্ফম ওইবা মরন্না মণিপুরী সাহিত্যগী, মনুংদা হায়রগা, পুন্সী খোঙচৎকী দায়রী অমা ওইরিববনি। অপাবশিংনা পাবগী চাংসু লেগুনা হেঙ্গৎলক্লি।

ফোরমনা হন্দক অনৌবা মেম্বরশিং— অচম্বা অমসুং পুন্সীগী অনীমক লৌশীনবগী খোঙথাং অমা লৌখডুনা মেম্বরগী মশীং পাকথোক-চাউথোকহঞ্জরে। অমুকসু লাইরিক ফোঙবগী স্কিমদা অনৌবা ‘ফেজ’ অমগা হাপচিঞ্জদুনা S-I/IV কৌবা মীওই ২৮ না শাবা কাংলুপ অসিসু হৌদোকচখি। শ্রীব্রোজেন্দোসু অনৌবা কাংলুপ অসিগী মেম্বর অমনি। অইবা অসি রুপমহল থিয়েটারগা খুৎশন্ননা চৎলিবা লৈবাক্লা শকখঙনরবা দ্রামা ইবা অমনি। মহাকপু নৌহৌনা শক তাকচদ্রবসু য়ারবনি। হন্দক মরক মণিপুরী সাহিত্যদা দ্রামাগী লৈচল অসি ফোঙদোকপগী চাং খরা হুহুরকপঙম তৌরক্লবা মতমসিদা অইবা অসিনা মমল যান্নবা খুদোল অমা তম্বিরকপা অসি যান্না থাগৎনীংঙাইনি। রাইটস ফোরম, ইম্ফালগী মায়কৈদগী লাইরিক অসিবু মীয়ামগী খুত্ৰা থাম্মোয় শেংনা খুৎশিন্নজরি।

ইম্ফাল

১৫ মার্চ, ২০০১

বি এস রাজকুমার

সেক্রেটারী

রাইটস ফোরম, ইম্ফাল।

থাগৎ বাইে খরদং

“ঐখোয় পাবুঙ পেঙ চোইরে”

“অরোনবা মৈরী”

ঐগী ড্রামা অনি অসনা পুনশিক্ষণা ‘ঐখোয় পাবুঙ পেঙ চোইরে’ হায়না মিংথোঞ্জদুনা মীয়ামগী মফমদা লানথোকচবা ঙমজরিবা লাইরিক অসি রাইটর্স ফোরম, ইম্ফালগী মতেঙদগীনি। অইবনা রাইটর্স ফোরম, ইম্ফালগী মফমদা তৌবীমল খঙবা উৎচবগা লোয়ননা ফোরম অসিনা মতম শাংনা সাহিত্যগী সেবা ফংবা ঙল্লবা ঈশ্বরগী মফমদসু নীজরি।

লাইরিক অসিবু পুথোক্‌রবা হোৎনবদা অচৌবা খৌদাং লৌবীরিবা ঐগী নুংশিজরবা ইনাও শ্রীমঙ্গি সিংহ, লময়ানবা প্রিন্টর্স, কোনুং লম্পাক, ইম্ফাল অমদি প্রেস অসিমক্কি ইচিন ইনাওশিংবুসু অইবনা ঙমথৈ লৈতনা থাগৎচরি।

অইবা

“ঐখ্যোয় পাবুঙ পেঙ চেইরে”

মহারাজ গরিবনিরাজ মেমোরিয়েল থিয়েটার,

রাষ্ট্র নিংথেম পুস্তি মপাল, ইম্ফালনা

অহানবা পুথোকখিবা

নবেম্বর তাং ৮ শক ১৯৯১।

ড্রামাসিদা শক্তম লাংবীখিবা

থিয়েটার অসিগী কলাকারশিং

নুপা :

১। মাধব	ইবোমচা রাং
২। বীহারী	অঙৌতোম্বী লৈখা
৩। বীরেন	তুঙ্গেশ্বর শর্মা
৪। রাজেন	যানেশ্বর
৫। কুমার	শরৎ চবুংবম
৬। নীংথেম	ব্রজেশ্বর শর্মা
৭। মনি	গীৎকুমার শর্মা

নুপী :

১। তোম্বী	অমুসনা সরাংথেম
২। রানি	জয়মতি
৩। সনানবী	সোবীতা

ক্রিডিটসঃ

মেক অপ	খোলচন্দ্র
মিউজিক	তুঙ্গেশ্বর
ডাইরেক্টর	লোইতোংবম দোরেন্দ্রো

ঐখোয় পাবুঙ পেঙ চেইরে

খুন্দোংবম
ব্রোজেন্দ্রোগী

ঐখোয় পাবুঙ পেঙ চেহিৰে

(ড্রামা)

ড্রামাসিদা যাওবা চরিত্রশিঃ

নুপাঃ

১. বীহারী	অহল অমা
২. মাধব	বীহারীগী ময়াম্বা
৩. বাজেন	বীহারীগী মচানুপা অহল
৪. বীরেন	বাজেনগী মনাঙনুপা
৫. কুমার	পাখঙ অমা
৬. মনি	ডাক্তর অমা
৭. নীংথেম	হরানবা অমা

নুপীঃ

১. তোম্বী	বীহারীগী নুপী
২. রানি	মচানুপী
৩. সনাইনবী	কনাসু লৈজদ্রবী অমা

অহানবা তাক্ক

অহানবা উৎপা

ময়ায়রপ ওইবা কা অমনি, থোয়দোকপা লৈতেংগী শরুক
য়াওদে। করিগুস্বা মফম খরদা ফক্কাং নীংখায়খিবগী মফম
লৈ। ফক্কাং ময়া নক্কা ডাখনবা য়াওদ্রবা উগী চৌকি অমা
লৈ। মনাক নক্কা মখোং পৈথরবা মোরা অমসু লৈ। বীহারী
খুদৈ অমা মরেংবান্দা য়ান্দুনা চংঙকই, চৌকিদা ফস্বী,
খুদৈদুনা মমায় মমিৎ তৈথোকই।

বীহারী : (তপ্পা) মমা, তোস্বী

(তোস্বী থোরকই)

তোস্বী : ওসি নুমিদাংগী চেং লৈরিরোইনে?

বীহারী : (ফুরিৎখাওদগী লুপা ৩০ পুথোরক্কা) সে, মসিনা কোমনবা শিম্মো।
উপায় লৈতেহে পেম্মা। লুপা ৫০ ফংঙকপনি, লুপা ১০ দি চরা
হেঙ্গবসু রাখলদি নুংঙাইথোকে হায়দুনা নহাল নোংমা বসন্তদগী
লৌরুবদু পীথোকথ্রে।

তোস্বী : ভীমগুস্বগী চাকখাও ময়ামসিদা লুপা ৩০ খক্কী চেংগী চাক
খাদগদৌরবিসিনা হেমা লুথ্রে।

(পৈশা লৌশিম্বি)

বীহারী : বা মখা তারনু সিদগীদি হ্রানবা চৎকদবদা মঙায়বে।

মাধব : (মপান্দগী) কনা কনা লৈ? অঙাংশা নপা লৈবরা? (চংঙকই) এ!
বীহারী, নঙ লৈরস্বা ফরেদা।

বীহারী : করি হায়গে তাদা?

(তোস্বী মকোক খুল্লগা মোরাদু থায়, ইমুংদা চংখি।)

মাধব : (ফন্মগা) খোন নৌথনু ইবুংঙো। নঙ ইনাওনি, ঐ রা যান্না জাংনিংদে।
ভাব খরা খরা তানবা ফৈ।

বীহারী : তাদা ননাওসু ভাব তাদবদি নন্তে, অদুবু উপায়দি লৈতে কমদৌনি?

মাধব : হৈমা! উপায় লৈতে হায়রগা হেজ্তা য়ারবরনে নঙনা হায়রিসিবো?
নঙনা ঐঙোন্দগী লৌখিবা শেলদুবু থা কয়া শুরবগে নঙবু পাদুনা
অমুক্তা য়েংঙুনে? মীঙোন্দগী শেল পুরগা উপায় লৈতে হায়রগা
শিংঙরোই সিরনে নঙনা হায়রিসিবো? (শাওনা) হায় বীহারী, ঐবু
শাওনগনু, অঙাংগী গাড়ি মচা অমা হয়েঙ লৌননি হায়রি, শেন্দোয়দু
তোকও, শেঞ্জিপতু হৌজিকমক পীয়ু, পুথোরকও, চৎলগে, থেংঙে।

বীহারী : (শাওনা) নন্তে, তাদা, বীহারী পৈশা পায় হায়বসি কনানা তাদদা
হায়জিনবা যাওই?

মাধব : (ঙক্লা) হৈমা! পৈশা অপুবা মানা ঐঙোন্দা শাওজিক্কইনহে।

বীহারী : তাদদবু কনানা হায়জিনবা যাওবগে হায়বা? হোরেল নুমিদাংগী চরা
কদায়দগী লাক্কদগে খংদ্রিবা ননাওদা তাদনা তাকপিবিদুবু কবিনো?
বীহারীনা অতোনবা পৈশা শিংদ্রিবসি পৈশা লৈতদনা শিংদ্রিবনি, লৈনা
লৈনা শিংদবা নন্তে।

মাধব : নঙগী রাদুদি লৈরগা শিংগে লৈত্রগনা তোকে হায়বা বানিনে?

বীহারী : তাদগীনা স্কুটর লৈনবা চীনবনি, ননাওগীনা চানবা লৈতবগী বাবনি,
অরাবা অনিসি কবস্বনা হেন্না লুস্বগে খনবীয়ুনে তাদসু।

মাধব : ঐনা মদু খনফম থোক্তে বীহারী। নঙনা ঐঙোন্দগী লৌখিবা পৈশাদু
পীয়ু। পীবোই হায়রগনা অরৈবা মান অমা পীয়ু।

বীহারী : তাদনা পুবীখিগে হায়রগা এলুমিনিয়মগী পুখম অকোপ্লসি
পুবীখিদৌ মঙায়রে।

- মাধব : (শাওনা) বীহারী!! নঙ ঐবু লরুরিবরা? অসুক কুইবসি ঐনা নঙবু ইনাওনি হায়দুনা য়েংবীরকপনি। ওসিদি অরৈবা অমা পীদবা সুকয়া য়াররোই।
- বীহারী : ঐহাক অসি তাদগা হেক পোকমিন্নবা ননাওনিকো?
- মাধব : পোকমিন্নবসু ঐহাক অসি নঙ নন্তে ভাব তাউ বীহারী। নঙ-ঐ ওসি তোঙান তোঙান্নবনি। ঐনা ঐগী খনবা তায়, নঙনা নঙগী খনবা তায়। ঐনা বানা তানবা শেলবু নঙনা লৌরগা নঙগী ওইগে হায়বদি য়ারোই। নঙনা বানা তান্নুবা শেলদুসু ঐঙোন্দা লেন্না পীযু হায়বদা নঙসু পীনিংঙোয়দা।
- বীহারী : ইচা ময়ামসিগী নোংমগী চরা তান্নবা হোৎনবদা ইকাই ইকি হুন্দোক্কাবা, মসিমক্তদা পুক থন্না চাবা ফংদ্রবা ফিবমসি য়েংবীদুনা মতম খরদংগা ঙায়বীবা ওম্বীদ্রবনিনে?
- মাধব : অসুক কুইবসি ঙায়রক্কবফাওবদা শিংবা ওমদ্রবা নঙনা অমুকা ঙায়রগা কদায়দগীনো নঙনা শিংবা ওমগদৌরবসিবো?
- বীহারী : শিংবা ওম্ববোই খংঙগা করিগী খৌবীরিবনো?
- মাধব : ঐগী শেলদি মাংবা য়াদে, নঙগী ইংখোলসিরা করিনো অমা পীযু।
- বীহারী : মীগী অরাবা উরগা রাবীবা ওমদবা থম্মোইনিনা ননাওগী ইংখোলসি লৌরগা পেনগনি সিনিনে?
- মাধব : হে অঙাং, মিৎনা উবা ওমদবা থম্মোইদুগীদমক করিগী রাজরুনি? ইশাগী খুদোংচাদবা অরাবা ময়াম অমা লৈবনিনা মীগী অরাবা খুদোং থীবা য়েংবা শংদে, ভাব তারবরা?
- বীহারী : পোকমিন্নবা মনাওনা ময়ুম ইংখোল লৈজদদুনা ঙাওচৎনবদু উরগা তাদনা মিৎ পেন্না য়েংবীযু। খারুা খারুা থম্মোই পেন্না নোকপীযু।
- মাধব : বীহারী, পৃথিবীসিদা ঐখোয়না মীনুংশি উত্তুনা মতেং পাংবা ওম্মরোইদবা লাইরবা নঙগুম্বা মশীঙ খংদবমথৈ লৈ হায়বসি নহাকসু খংঙু। নঙনা ঐবু নয়াম্বনি হায়দুনা মীনুংশি উৎননবা হায়রি, নংত্রা? নঙ নন্তবা লাইরবশিংদো নঙগুম্বা ঙাক্তনি। ঐনা মতেং পাংবা ওম্মবোইদবা ইনাও ঙাক্তনি। ইনাকখুনবা তরানা লাইরবা অমা

শৌগৎপা ঙমদে হায়নরিবদুনি। ঈরাঝুবা মী কনবা যান্না লুবনি।
নঙ-ঐ পুন্না ঈরাকমিল্লদুনা শিমিল্লবদি ঐদি পামদে।

বীহারী : শিবীনি, ঐগীদমক তাদনা ঈরাঝুদুনা শিবা ঐসু পামদে। ঐনা শিথুগা
তাদনা নুংঙাইবীহৌবনা হেন্না ফৈ। লৌবীয়, ইংখোল লৌবীয়।
হৌজিকমক হোংদোকচৌ হায়বরা? (ইমুংলোমদা ওনসিল্লগা লাওনা)
তোস্বী, নচা ময়ামদি? পোং চৈ ময়ামদু অমুক্তা হোন্দোকসিহৈ, ঐখোয়
তাদনা ইংখোল লৌগে হায়রি। হৌজিকমক পুথিগে হায়রিমাক্সে।

মাধব : বীহারী, নঙনা ইয়াস্ববু লান্না লৌরে। ইয়াস্বনা ইংখোলসি
হৌজিকমক লৌরোই। নখোয়না মফম চাবা লৈফম অমা
ফংদুনা হোংদোকখিদ্দিবফাওবা ইয়াস্বা ঙায়গনি। তৌবতবু
হয়েংলা হংচিৎলা ইচিন ইনাও চে-চাং ইনরুসি। মেন তানরবনি
ইয়াস্বা যৌরগেকো।

(মাধব থোকখি)

(বীহারী ঙুন্না য়েংদুনা লৈহৌই, তোস্বী থোরকই)

তোস্বী : করিনো ইতৈনা হৌজিক হায়রস্বীদুবো?

বীহারী : করি ওইনি, মাগী পৈশা খরদুগীনিদনা। ইমাগা পাবুঙগনা থস্বীরস্বা
ইংখোলদুসু মথন্তুগী ওইহৌরবা, মদুমন্তুদা পেন্দদুনা বানা লৈজথ্রবা
ইংখোল মচা পীশক অসিমসু পামদুনা চক্রি তৌবকইবনি। নুঙাই
(নোক্লিংদনা নোকই) নোংমদা চরা অনিদং শুনা চাবা ফংদ্রবা
ইমুংসিদা, ইচানুপা অনিগী মীনা পুবা থাংবা ওম্মরোইদবা নিংঙাই,
ইচানুপীগী কা-হেঙ্কবা ঈরাঙ—মরকসিদা পোকমিল্লবা ইয়াস্বগী
ইংখোলগী মিকাবা—হা হা হা (কন্না নোকই)

তোস্বী : করিনো মোইপাবুঙনা তৌবীরিসিবো? তশেংনা ঙাওগদৌরবরা
তৌরিসিবো?

বীহারী : তোস্বী, ঐগী সিগুস্বা ফিবমসিদা কনানো ঙাওদনা জ্ঞান তানা লৈগদবা
মী? ঐ ঙাওগদবা নন্তে ঙাওরবনি। ঐ তশেংনা ঙাওরবনি। লৈকায়
লৈকায় ঐ ঙাওরে। (লাওই)

তোস্বী : করিনো তৌবীরিদুবো? মীনা তারগা ঙাওই হায়থিরোইদরা?

বীহাৰী : অঙাওববুদি জাওই হায়দদি। (লাওনা) হো লৈকায় লৈকায় ঐ জাওৱে।

(বীৰেন চংঙকই)

বীৰেন : (শাওনা) কৰিগীনো পাবুঙনা অঙাও অফৈদৌনা লাওৱিদুবো?

বীহাৰী : (নোকই) বীৰেন, নঙনা ঐবু অঙাও অফৈনি হায়ৱিনে। হায়মু হায়মু।

বীৰেন : কৰিগীনো পাবুঙনা কোয়লাও লাওবীৰীদুবো? লৈকায় তানবা জাওৱে
হায়দুনা লাওনবসিবু অঙাওবা নঙনা কনা কনানবু লাওনবগে?
লৈকায়না তারগা পাবুঙবু জাওৱে হায়নখিৰোইদৱা?

বীহাৰী : ইচানুপা চাওথোক চাওবা অনি লৈবা ঐনা মীগী মৱল তোম্বুদগী লৈজবা
ইংখোল মীনা মুনত্ববদসু জ্ঞান তানা ইংনা লৈখো হায়ৱিবৱনে ইপাগী
ইবুংঙো। নোংজনবদগী নুমিত্তাবা ফাওবা নোংমগী চৱা অনি অনিদং
ফংনববা হোৎনবদা ইপুম খীংলবা নপা ঐগী মতেং পাংবীৰগী মন্ত্ৰা
নোংজনবদগী নুমিত্তাবা ফাওবা কোয়দুনা চংলুৱগা হঞ্জিল্লকপদা নপা
ঐঙোন্দা নৈৱবা, নখোয় ময়ামগী মপা ওইৱবা ঐদি জাওদুনা চংখিবনদুম
হোম্বা ফৱবনি। তোম্বী নঙদি নচা ময়ামগী পেন্ননবা হোৎনবা ওম্বৱা
য়েংহৌখো, ঐদি চোয়ৱোল পাৱোল পংলোন লোন্দুনা লম্বীদা চংত্ৰগে।

(থোকখিগে তৌই)

তোম্বী : (খাম্মগা) কদায়দনো কৰিগীনো মফম মৱাং খংদনা পংঙাংদা
ঙাংবীৰিদুবো? তৌহেসু খংদে, তৌহেদেসু খংদে, অহন্নবু ভাব অসুব
য়ান্না তাদবদি।

বীহাৰী : কদায়দগী ভাব তাকনি। ঐনা জাওদুনা চংত্ৰবদি ইচাশিংনসু ঐবু
মপানি হায়নিংঙৱোই। মখোয়গী অপাষদসু ঐঙোন্দা পীয়ু হায়দুনসু
ঙংঙৱোইদনা।

বীৰেন : পাবুঙনা জাওবীনিংঙিসিদি ঐখোয়না পাবুঙদা কৰিঙস্বা অমন্তা
হায়ৱজ্ঞনবনিনে? মপা অমা ওইৱগা নচাশিংগী মনিং থুংহনবা
ঙম্বীদ্রিসিবু পাবুঙবু ইকাইবীদবৱা?

বীহাৰী : কৰিগীনো নখোয় ময়ান্না ঐগী ইচা ওইনা চংবীৰকইসিবো?
ইনাকখুনবা খন খন্দুনা চংবীখিবা যাত্ৰা? মশা মশানা চাওৱিদি কৈ
৭ না খুবাক খুদুনা চাৱবসু লোয়বা ওম্বৱোই। অদুগা ঐনা পুশিল্লকপা

ঙায়দুনা লৈরিনে। ইপানা নখোয়বু চাওননবা য়োকপীরক্কেদনা,
হৌজিস্তী নখোয় নখোয়না থোকপা তাল্লগা চানরো, ইপাদি ঙমদ্রে।

(রাজেন ফিংনা চংঙকই)

রাজেন : পাবুঙ ঐগী খোংউপ শেগায়রে, তু য়েংডু। হয়েং অমা লৈবীয়ুকো।

বীহারী : নুংশিদা, ইচাগী বাশি তাবদা ইপাদি কপতুম কপ্পীংই। রাজেন, নঙগীদু
ঐসি নপানি হায়দুনা হায়রিবনিনে? লৈনি, ইচাগী খোংউপ লৈদবা
য়াবরা? লৈনি। নুমিদাংগী শামু চাকথাও ফুম্ননবা চেং বাননবা পৈশা
ফাওবা লৈত্রিঙৈসিদা করিগীনোনে ইচাগী খোংউপ তৎলকইসিবো?
ফস্বেদকো লাই ইবুংঙো।

রাজেন : ইমা, ঐখোয় পাবুঙসি ঙসিদি কৈদৌরুরে?

তোস্বী : কৈদৌরুনি, হৌজিকরাইদা নপাবুঙ অহল লাকঅস্মী, অতোনবা শেলদু
শিংবা ঙমদ্রবদি ইংখোল পীয়ু হায়রস্মী। ঐখোয় লৈফম লৈরৌইদৌরি।

বীরেন : করিনোনে ইমানা হায়বিরিসিবো? পাবুঙহন্নবু ইংখোলসি পীয়ু হেক
হায়রস্বরনে?

তোস্বী : খাজদ্রগা নপাবুঙসিদা হংঙু।

রাজেন : লুপা খজিকখক অদুগীদমক পাবুঙহন্ন ঐখোয়গী ইংখোল লৌবা
মতিক লৈতে। মথ্বাইদুম মাংদুনা তোক্তনি। পৈশাসু পীরৌই, ইংখোলসু
পীরৌই।

বীহারী : ইচানুপা মরিল লৈবা, খৌনা লৈবা পোকচবা ঐ কয়াদা লাইবক ফথ্রবা।
থবক্তি শুনিংদবা রাজাওদমক ঙাংবা ইপাগী রাজেন, নহাকথক্তা ইপা
জেল অমুজ্জংদি চংগেকো।

(রানি চংঙকই)

রানি : ইমা, ইমা, ঐখোয় ইমাম্নবীখোয়গী মমানা ঐনা নহান লৌরকপা ফিদুগী
পৈশাদু হয়েং খরা পীয়ু হায়রকই। লৈরবরা পীথোকথ্রসি। ইমাম্নবী
ময়াম মমাংদা খৌরকপদা ইকাইজবনা।

বীহারী : ময়াম মমাংদা ইচাদা শেল খৌরকইবা?

রানি : ও পাবুঙ।

বীহারী : করিগী? ইকাইবা খংবী ইচাদবু ময়াম মমাংদা শেল ধৌরকপা।
মচোং পাক নায়দেদা।

রানি : পাবুঙ অদো, হয়েংদি পীথোকথসি।

বীহারী : কয়া পীবা ফিনোনে।

রানি : মীঙোন্দদি ৭০ য়োম্মি, ঐঙোন্দদি ৬০ দা পীরবনি হায়হৌই।

বীহারী : মাগী ৬০ খকতুগীরা ইচাদা ইকাইবা পীরকইবদো? ঙায়খো নুপীমচা,
মখোয়না ফিদু ইচাদা নমদুনা পীরকপরা নংত্রগা ইচানা পামদুনা
লৌরকপরা?

রানি : মখোয়দি মীঙোন্দা য়োঞ্জগে তৌবনি, ঐনা পামদুনা ঐ ওইনা লৈজরগে
হায়দুনা পুরকখিবনি।

বীহারী : নঙনা পামজদুনা পুরকইবা ফিদুগী পৈশানা কদায়দগী পীগদৌরিবা?

রানি : করিনোনে ঐখোয় পাবুঙনা হায়রিসিবো? (মমাদা য়েংই)

বীহারী : নমানা পীনি হায়বরনে? নঙনা নমাদা য়েংঙিদুবো?

রানি : ঐখোয় পাবুঙসিদি মন্তামনিনে।

বীহারী : মীগী মমাংদা শেল ধৌরকপদা ইকাইবা খংবী নঙনা নরলদি লৈতনা
করিগী মীগী ফিদু শোৎলকইবনো? কদায়দগী পৈশানা পীগনি হায়দুনা
শোৎলকইবনো?

রানি : (কপ্পা) ঐসিবু নচানুপী নংত্রবরা? ঐনা পামজদুনা পুরকপা পোৎশক
অমন্তবু ইচানা পামজরমাক্সে হায়দুনা হরাও হরাও লৈবীনিংদবসিবু
করিগীনো? ঐসিবু লস্বীদগী তারমদুনা খুন্সকপরা?

বীহারী : ঐ ইচাগীদমন্তা য়ান্না লৈবীনিংই। ঐ মপানি, ইচাশিংনা তোংননবা
জীপ, কার, লৈননবা দলাল ফজবা শানিংই। অদুবু রানি, ঐদি লাইরবা
মপানিনিহে। নখোয় ময়ামসি করন্না চরা হেলহক্সোয়দগে খন্দুনা নমাগা
ঐগনা চরা কয়ারক হেন্দুনা নখোয়বু পীজরকখিবনি, নখোয়বু চাওননবা
য়োক্ককখিবনি। হৌজিকসু নখোয়বু কদায়দা করিদা হায়দুনা য়ান্না
বানা হোৎনরিবনি। অসি য়ৌনা হোৎনরিবসি ফাওবদা নখোয়না ভাব
তাদবসি ইপা নুঙাইতে। নখোয় কনামন্তা অঙাং পীশক নংত্রবনি।

বীরেন : ঐখোয় চাওরে, ঐখোয়বু করি তৌ হায়রিবনো? সরকারগী থবক
তৌবসু শেল যাওত্রবদি যাদে। করিনো ঐখোয়না তৌগদৌরিসিবো?

রাজেন : পাবুঙ ঐখোয়সু শেল থোকপা থবক যান্না তৌনিংইপোথনিদা, উপায়
লৈতবগী তৌবনি।

বীহারী : উপায় লৈতবা নখোয়বু ঐনা খংহৌদনা শিখিবা থোক্রবদি নখোয়
কমদৌনা হিংহৌগদৌরি? চরা হেন্দুনা কংদুনা শিবা ওল্লগদ্রা?

রাজেন : মতমদুদনা মতমদুগী থোকপা।

বীহারী : মতমদুদনা কৈদৌদৌরিবা? হায়যু তাসিনে, মতমদুদনা
কৈদৌদৌরিগে?

তোস্বী : মোইপাবুঙ লোয়শিল্লসি। ঐখোয়সু ঐখোয়না হেক ওস্মীবমথে
হোৎনরম্বা তারেদনা। উপায় লৈরক্ৰবা মতমদনা মখোয়সু মখোয়না
থোকপা তৌজহৌরেদনা।

বীহারী : মদু যাদেনে তোস্বী, ঐখোয়না শিখিবা মতমদদি ইপা ফস্তে, লৈননবা
ইংখোল ফাওবা থস্মীরমদে, হায়দুনা ঐবু ফ্লে হেন্দুনা ঙাংহৌগদৌরিবনি।
মখোয় মখোয়গীদমক হোৎনবদা ইপাদুনা অসি যৌনা রাখিবোরে
হায়বদি খক হায়বীরকলোয়।

বীরেন : হয়েংদা ঙায়রে পাবুঙহন্ন ইংখোল লৌথনি। হংচিভি ইয়ুম ইংখোল
লৈজদবা মী ওইরনি। মসি পুন্মকসি পাবুঙনা নস্তে হায়বদি ঐখোয়না
করম হায়না হায়গদৌরিবনো?

(বীহারী নোক্লিংদনা নোকই)

বীহারী : যুম ইংখোল ঐনা জ্বার শান্নবদা, যু থক্ৰবদা মীগী শেল শিংদোকখনিব
মীঙোন্দা বন্ধব থস্মুবরনে নঙনা হায়রিসিবো? নখোয়-নখোয়গী
কলেজ মিং চন্ননবা, লাইরিক লাইশু লৈননবা পুরুবা নংত্রা? নখোয়
নখোয়গীদমক পুরুবগা ঐনা অরেস্বদা মাংহনবদৌনা নখোয়না খল্লিদুবু,
নস্তে ইচাশা, ইপাবু করি তৌ হায়রিবনো? ইপাদি অহল ওইরে।
শোল্লবা ইপাগীপাঙ্গলনা তাল্লকপদুদা চারগা হিংগনি খল্লিবা নখোয়বু
ফে ফে ইপাসু শিদ্ৰিবফাওবদি হোৎনরমগনি।

(চংখি)

তোষী : নখোয়নে খরদি হাকমল্পবনিকো । নখোয় মী খুইগী মচা মশুগা সুকমান
মাল্লদে । নপাসিনা নোংমা কুনখিবদা নখোয় লোয়না চরা
হেনগদৌরিবনি নীংশিংঙ ।

(তোষী চংখি । বীরেন তুমিল্লা থোকখি)

রাজেন : (রানিদা) মসিগী অঙাংসিনা অফাওবী হেক শারদনা করিগীনো নরলদি
লৈতনা মীঙোন্দগী ফি শোৎলকইবো ?

রানি : নখৌ লৈবরা ? ঐনা তামোচাদা পৈশা পীবীয়ু হায়জবরা ?

রাজেন : হায়বা হায়দবা নঙগী ফি কোকথোং অমা লৈরিবদু ইনবা যাদ্রো ?
ইল্লিংঙাই লৈতবসু নন্তে, ঐনা খোংউপ শেগায়বা অমা তোংইবসি
পেল্পরিিনি ? চংলো নঙগী ফিদু হন্দোকথো, ঐগী খোংউপ হান্না
লৈখিগে ।

রানি : ঐনা শোৎলকপনিনা ঐনা পিজখিবা তারেদনা ।

রাজেন : নঙগীদি কদায়দৈ পৈশা ? ফুরিংখাও চল্পবরা নঙবো ?

রানি : ঐবু তামোচাদৌনা বাজারদা হঙ্গৎ-হন্দা চক্ষুনা মীগী ফুবিংখাও য়েংবা
মী মানবরা ?

রাজেন : (শাওনা) নঙবু ইচম্নি হায়বদি ঐদি হায়নিংদেহে ।

(শাওনা থোকখি)

রানি : হায়নিংদ্রগা তোকচৌদনা ।

(তুমিল্লা উংদুনা লৈ, কুমার চংঙকই)

কুমার : রানি, কবিগীনো নঙনা উংদুনা লৈরশ্মীসিনা ?

রানি : পংশাওদা শাওনিংই ঙসিদি ।

কুমার : করিগী ?

রানি : মরম লৈ হায়দোকপা যাদে ।

কুমার : হায়দোক্লিংদ্রবদি হংঙুবা ঐনা লাল্পে । ঐ অমুক যৌরগে ।

(চংখিগে তৌই)

রানি : হৈমা ! মীনা ফাগী তৌবসু অওই য়াওনা খল্লমাল্পেনে । ওহোক্রবু
ঝারৌ চাওগনত্ৰেনে । তুংদা য়ান্না বাদৌরিজাৎনিনা তৌরিসিদি ।

কুমার : অওইবনি, ফাগীনি হায়বদি মাইখোংনা তাকপনি ইবেম্মা। ঐনা
বারৌবগী রা নন্তে, নঙনা ঐবু লমলানবনি হায়না খল্লস্বদুগী
ইকাইজবনি।

রানি : ঐনা তাম্মোবু লমলানবনি হায়না খনবগী রা নন্তে। ঐখোয় ইমুংগী
লনাইগী ওইবদুদা হায়দোকীংদবগী তৌবনি।

কুমার : নঙনা ঐবু লমলানবনি হায়না খল্লবদি করি বানো হায়রকউ।

রানি : কৈসু নন্তেদা, ঐনা যান্না পামজবা ফি অমা পাবুঙদা লৈবীযু হায়বদা
পৈশা লৈতে হায়দুনা পাবুঙদা যাদবগী বানিদা।

কুমার : কয়া পিবা ফিনোনে?

রানি : মমলবুদি যামপোৎ নন্তে লুপা ৬০ খক্তনি। অদুদা...

কুমার : অদু অদা তৌরগুমসি ফিদুগী মমলদু ঐ পীরগে?

রানি : করিনো হায়রিসিবো? ঐ শিখিবনা হেমা ফরেদা।

কুমার : শিবা হায়দি করিনো? ঐনা নঙবু নুংশিজবগী লুপা ৬০ পীবা ফি
অমন্তংদি ঐনসু নঙগীদমক থোনবা যাইনা। নঙনসু নুংশি খুদোলনি
খন্দুনা হরাও হরাও লৌবীবা যাইনা।

রানি : যাববুদি যাবা অদুদা...

কুমার : রানি, নঙগী অদু অদা হায়বা রাইহেসি ঐ যান্না হৈনদে। নঙ ফিদু
ইনগেরা ইল্লোয়রা হেজ্জা হায়যু।

রানি : হৈমা মত্তামনিনে।

কুমার : ইনগেরা ইল্লোয়রা হায়যো।

রানি : ইনগে কৈদৌরগে, গীরি গীরি হেজ্জা তকশিল্লকই।

(তোষী থোরকই)

তোষী : ইবুংঙো কুমার লাকইরা?

কুমার : অহোই ইমা।

(মাধব ফিংনা চংঙকই)

মাধব : বীহারী, বীহারীদু লৈরিবরা?

তোষী : (মকোকী ফি চিংখংলগা) করি তাকগিদবা ?

মাধব : কদায় চৎকনি হায়রম্মী ? মফমদু তাকউ ঐ খীরুগে ।

রানি : কৈদৌবা য়াওরবগে পাবুঙহল ?

(কুমার থোকখি)

মাধব : নখোয় কনামত্তা মফম খংদ্রবরা তৌরিসিবো ?

তোষী : খংজহৌদ্রে ।

মাধব : (মতোমতা) কদায় চৎলমগনি তৌরিসিদি ?

(বীহারী থোরকই)

বীহারী : করি অমুক লৌগদৌবা কাউহৌরবগে তাচৌ ? ইংখোল লৌখ্রবদি
ননাওগীদি করিসু থোইদোকপা লেমহৌরম্মরোই ।

মাধব : ওস্তোকপনিদকো বীহারী নঙসিদি । নঙনা ইয়াস্ববু ওস্তোকা লান্না
লৌরমাঞ্জে । ইয়াস্বনা লাকইবসিদি অতোপ্পা বাফম অমগীনি । বসন্তনা
হায়ববু নঙ মণিপুরগী বম্পর লোউরীগী টিকেং লৌই , মাগা নম্বর
অমত্তনি খেন্নবা হায়রকইনে ।

বীহারী : বসন্ত হায়বদুনা মদু হায়রকইবদুনা করিগী ? মঙোন্দগী লুপা ১৫ খক
পুরগা লেবনি হায়দুনা পাউথোংঙিবরা ? মাগী লুপা ১৫ দুদি ওসাইনা
শিংঙম্মবনি ।

মাধব : টিকেং নম্বরদু ইয়াস্বা অমুক্তা য়েংগে ।

(রাজেন চংঙকই ওক্লা য়েংই)

বীহারী : করিগীনো তাচৌ য়েংবা য়ারোইয়ে ।

মাধব : হায় অপংবা চিঠিখেলাদুগী অহানবা মনা লুপা লাম্ফ কুনমাথোইদু
(চেজেং অমা পুথোকই) মসিগী নম্বরসিদা ফাওরবনি । মসিগী
নম্বরসিগা নঙগী টিকেং নম্বরদুগা মান্নবরা য়েংসি হায়বনিনে । বসন্তদি
নঙগী টিকেত্তু ওইরমগনি হায়রকইবনিনে ।

রাজেন : পাবুঙ পুথোরকউ য়েংসি ।

(বীহারী চংখি)

পাবুঙহল নম্বরদু অমুক্তা য়েংগে । M 705611

মাধব : বসন্তনদি নপাবুঙগী টিকেত্তু শোয়দনা ওইরমগনি হায়হৌই।

(বীহারী টিকেৎ পায়রগা থোরকই, রাজেন্না পাক লৌরগা
য়েংই)

রাজেন : M 705611 (হরাওনা) পাবুঙ, পাবুঙ লুপা লাক্ষ ২১ ফাওরে।

(লেকথরকই)

(বীহারী রাজেনগী মখুঙগী টিকেত্তু তাপ লৌই)

বীহারী : মাংবা য়াবা টিকেৎ নন্তে।

রানি : (হরাওনা) ঐখোয় ইনাক খুন্নি। নুংঙাই, ঐ নুংঙাই। (চোংই)

তোম্বী : করিনোনে মসিনা তৌরিসিবো? ফাওবরা ফাওদবরা পংচোংদা হেক
চোংঙদনা।

রাজেন : পাবুঙ কার লৈসিকো। ঐখোয় পাবুঙহনগীদি ইংখোল পিথোকত্রসি।

মাধব : করিনোনে রাজেন নঙনা ঙাংঙিবদুদো?

রাজেন : পাবুঙহনা ইংখোল লৌনি হায়বদুদা হায়জবনি। মতম খরদংদি ঙায়বগী
ঙায়বা ঙায়বীরো। মরকসিদা ঐখোয় খরা ফবা, খরা চাওবা ইংখোল
অমত্তং য়েংলগা লৈননবা হোৎনখিগে। (মপাদা) পাবুঙ ঐনা হায়রিবসি
অকাইবা য়াওদেনকো?

বীহারী : তাচৌ হয়েংদি ইচিন ইনাও ইংখোলগী রাফমসি লৌশিন্নরুসি।
ইংখোলসি ঐগীদি ইচাশিং য়াস্বনিনা খরা পিরা থোকদৌরি। খরা
চাওবা মফম চাবা অমা য়েংঙগা লৈরগে। মমলগী বাদি চীংনদে,
লৌনিংবা মমল পীখিনি। মণিপূরদা লৈতবা দলাল মথোন শাগে।

রানি : পাবুঙ ঐগীদি মারুতি কার অমত্তা লৈবীয়ু।

মাধব : বীহারী, শাওনু নঙনা অদুক য়ান্না শাওগল্লিদুবু করিগীনো? ইয়াস্বনা ঙসাই
ইংখোলগী রা পল্লস্বদুদি ভাব মেন ইতা তাদনা হায়খিবনি। ইয়াস্বনা ইনাওগী
লৈনরিবা ইংখোল মুনবা হৌনদে। আগীদুসু নঙগী শরুক য়াওরিবনি। নঙনা
য়ুম শাগে হায়রবসু শারোলাও। নঙনা পুখিবা শেলদুদি অঙাংশিংগী লাইরিক
লাইশু তম্বদা চংখিবনিনা শিংঙক্কেবসু য়ারেদা।

বীহারী : করিগী য়ারুগদগে। মতম ফনা শাংঙস্বনি, শেন্দোয়সু ফনা য়াস্বম্মনি।
শেন্দোয় শেন্লেপ পুঞ্জগা ইংখোলসি ওইনা লৌবীরোদা তাচৌ।



মাধব : হায়হৈদবা বানি বীহারী। নয়াস্বদা অদুক হায়হৈদবা অনিরক।
ফরে মসিগী রাফমসি তোকসি। নঙ হোজিকনদোনা থমগদৌরিবা
পৈশা ময়ামদুনা করি করি তৌগে হায়না থম্বিবা ?

বীহারী : করিসু তৌরোইদা তাচৌ। যুম মচা অমত্তং শাবা, ইচা অহমনা তোং
জনবা কার মচা অমমম লৈবীবা, ইনশাং অহাওবা নিতিগী চাবা, সি
মঙায় অতৈদি করি তৌরুনি।

রাজেন : পাবুঙ, ঐগীদি Maruti 1000।

রানি : পাবুঙ ঐগী মচু অঙৌবা পামজদেকো—অতৈ মচুদি ইয়া যাই।

বীহাবী : লৈনি, নথোয়না অপাস্বদা লৈনি। মমা নঙগীসু করিনো নঙগী অপাস্বদু
হায়যুদনা।

তোম্বী : অমত্তহেক পামজদে।

(ফেৎ হাইদোক্তুনা চৎথি)

বীহাবী : (নোকই) ঐনা চিঠিখেলা ফাওই হায়বসি মাди ফাগী ওইববোই
নিংঙিমাঞ্চে।

(বানি চৎথি)

মাধব : তাও বীহাবী ইয়াস্বা রা হায়গে। ইমাগা পাবুঙগনা নঙ ঐদনি পোক্কা.
ঐখোয়গী কনামত্তা লৈজদে। ঐগী হায়ববু নঙদনি, নঙগী হায়ববু
ঐদনি। নঙনা লুপা অদুক যাস্বদু অবেস্বদা মফম মবাং খংদ গ
মাংহনখিবা ইয়াস্বা পামদে। নঙনা পামজবিবা ময়ামদু লোয়না
পাংথোকথবসু লুপা লাক্ষ ১০ গী মথক্তা হেল্লা লেমগনি। মদু নঙনা
শেল অশিবদৌনা থম্বদি কাম্মরোই। নঙনা অবেস্বদা থমগদৌরিবা
শেলদু ইয়াস্বা মচা পোকথোকহনগে কাববাব তৌনগে। ইয়াস্বা থা
খুদিংগী শেন্দোয় কাবকে।

বীহাবী : তাচৌ, তাচৌনা মদু ননাওবু নুংশিবীদুনা তাকপিবিবনি খঞ্জবদা ননাও
যান্না নুংঙাইজৈ।

(মাধব হরাওই)

অদুবু ননাওদি শেন্দোয় পামজদে।

(মাধব শকফম হঞ্জিল্লি)

ঐগী লেমহৌরিবা শেলফমদু বেঙ্কতা থমজিঞ্জরগা থা থাগী ওইনা
তলব ফংবগুম দরকার ওইবা শেলফমদুদং লৌথোকচরগা ইপা ইচা
ইনা তপ্পা হিংনবা হোৎনজগে।

মাধব : বীহারী, নঙ ইনাওনিহে। ঐগী অমত্তা ডায়রবা ইনাওনিহে। পৃথিবীনা
নাকপাক নামদা লেপত্রবসু নঙ-ঐদি নাইতোম তাবা যাররোইদবা ঈ-
মরি অমনা পুনশিন্দুনা থল্লীবনি, নঙ ভাব তাওনে। নঙ ইয়াস্বনা
হায়রিসি যাও। ঐনা নঙগী মাংননবা শিনবা হৌনদেনে।

বীহারী : মচিন মনাও ওইবগী ঈ মরিনা পুনশিন্দুনা থস্বা মচিন মনাও কয়ানা
থাঙ পায়নদুনা যাম্বা ননাও থেংনজরে, পৃথিবীনা নাকপাক তাবদি
ননাও থেংনজরি।

মাধব : বীহারী, ঐনা নঙোন্দগী নুমিৎ থা উবা হাল্লিবনিহে, খুদোংথীবা
অরাবসু থেংনবা ঐনা হেল্লি, খংবসু ঐনা হেল্লি। শেলদি থমজিনবগী
মহত্তা মচা পোকথোকহনগদবনি। নঙনা ঐঙোন্দা শেল ওইনা
পুথোকপা পামদ্রগসু ইচিন ইনাও পুমা কারবাব তৌমিন্নবদি যাইদনা।

বীহারী : তাচৌ ননাওবু বারৌবীরনু।

মাধব : (শাওরপ্পা) করিনো নঙনা হায়রিসিবো? পৈশা হায়বসে মফম অমদা
তুংদুনা লৈয়ু হায়বা খক যাদবনি। শিজিন্নবা হৈরবতদা মচা পোকহনবা
ঙস্বনি। নঙগুম্বা মীওই অমনা লুপা লাক্ষ ২১ বু শিজিন্নফম খংদনা
মাংহনখিগদৌবদো ইয়াস্বা, খল্লবদা নুংশা স্বর মপী হোল্লি।

বীহারী : হোনবীকনু। ইরমি, মাংজত্রবসু কায়দে।

মাধব : মদু হায়নুনে বীহারী নঙবো।

বীহারী : ফংগনি ফংঙোয় মফম খংদ্রিবা শেলফমদুগীদমক তাচৌনা অসুক
য়াম্মা মীপাইবীরিসিবু করিগীনো?

মাধব : ফরে, ফরে, ইয়াস্বা চৎলগে। তৌবতদি শেলদু নখুত্তা যৌবজ্রিঙৈদা
নঙনা তৌগদবশিংদু হাম্মনা শিন্দোকউ, নংত্রবদি হেক ফংবগা
লোয়খিবনা হানগদবনি, ভাব তারবরা? অদুগা ইয়াস্বগী রাফমসিসু

নখোয় নপা নচা ময়াম অমুক্তং তাম্বে। য়ৌরে য়ৌরে।

(মাধব ধোকথি)

বীহারী : রাধে গোবীন্দ, অসুক মাই পান্দবসিবু ঐগী ইয়াস্বনিকো।

(মপান্দা “হ্রানবা থংলো, হ্রানবা থংলো” হায়দুনা ময়াম
লাওনরকই। নিংথেম ফিংনা চেনশিল্লকই)

নীংথেম : ঐবু অমুক্তা কনবীয়ু, ঐবু অমুক্তা কনবীয়ু।

বীহারী : মপান্দা লাওনরিবসি নঙবুরা ?

(কুমার ফিংনা চংঙকই)

নীংথেম : (কিনা) মান্নি, ঐবু অমুক্তদি কনবীয়ু।

কুমার : পাবুঙ, নুপাসি হ্রানবনি, ফারগা ময়ামগী মখুত্তা শিল্লখিসি।

(রাজেন লীচে অমা পায়দুনা থোরকই)

রাজেন : হ্রানবা কদায়, মসিরা হাত্তোকসি, হাত্তোকসি।

(ফুগদবগী তাম্বে, বীহারীগী তুংদা লোৎলি, বীহারীনা
রাজেন্দা খাম্মী)

বীহারী : হায় হায় ঙায়খো। মথেং মরমদি খংদনা করিগী ফুগদৌরিবনো ?
(নিংথেমদা) নুপা নঙবু তান্নরকইবসি নঙনা করি হ্রান্নুবগীনো ?

নীংথেম : সাইকল লাকউবগীনি।

রাজেন : সাইকল লাকউরিবা !! পাবুঙ মসি হাত্তোকসিদা।

কুমার : মখোঙ মখুৎ পুনশিল্লগা থানাদা পুরসি। স্বাইসি থৌরিগা লৈত্রা ?
(কোয়য়েং য়েংই)

বীহারী : (নীংথেমদা) নঙনে ময়ামসিনা লান্নরিঙৈদা মনিংথোঙলোমদা
ফাওদোন্নাগা চেনত্রো।

রাজেন : করিগীনো পাবুঙনা হ্রানবসি থাদোকখিদৌরিবো ?

বীহারী : মহাক চৎচস্নসনু।

কুমার : কদায়দৈনোদা, হ্রানববু সুম য়োকখৎপা হৌনদেদা।

বীহারী : ইচাশা নখোয় শাওরনু। (নিংথেমদা) নঙ চেনত্রো চৎলো।

(নীংথেম চৎখি, কুমারগা, রাজেনগনা তাম্গে তৌই.
বীহারীনা থৎলি)

রাজেন : (শাওনা) পাবুঙ হ্রানবা য়োকথৎপিবরা হায়ববু মমৈদা জেল চংবা
শোয়রোইকো।

কুমার : পাবুঙ, হ্রানববু অসুম হায়না য়োকথৎপা তারবদি মমৈদা হ্রানবনা
মনিঙ তম্বক্কনি। হ্রানবদি হাভ্তোক্কদবনি। হ্রানবদি হাৎলি হায়বা
থংহ্লবদতা হ্রানবা কীনরক্কদবনি।

বীহারী : ইবুংঙো সংসারসিদা হ্রানববু কনানা ওইনিংবগেনে? লৈতবনা মরম
ওইদুনা মহাকপু হ্রানবা ওইহ্লিবনি হায়বসি নখোয়সু থংফম থোকই।
নোংমগী চরা অমফাওবা ফংলক্কবদা ঐখোয় করি ওইরক্কনি?
হিংববগীদমক উপায় থীরকপা তাবনি। উপায় লৈরক্কগা মমৈদা
হ্রানবা ওইরকপা তাবনি।

(তোম্বী খাও অমা পায়রগা থোরকই তুমিনা থোকখি)

রাজেন : কদায়দৈনোদা পাবুঙগী ফিলোজোফিদু নাটৈ চাদেদা।

বীহারী : কনানোনে পৃথিবীসিদা হ্রানবা ওইনিংবা মীবো? মপুনা ফারগা ফুরক্কনি
খংনা খংনা হ্রানবা ওম্বীবা করিগীনো নখোয় খংবরা? মপুরোইবা
কায়নত্রবী নুপীদুনা মচানা মপুক পায়দুনা চাক চখোম অমগীদমক
রানা খাংলক্কবা, নীবদসু ফংদ্রবা মহাক্কুনা মচাগীদমক করি তৌরক্কনি
নখোয় হায়বা ওম্বা?

কুমার : পাবুঙ হ্রানবশিংনা মপুক লাম্বগীদমক হ্রানবা নত্তে। মহাক্কা হ্রানবা
ওইবগী হ্রানবনি। মহাক্কা মপুকীদমক হ্রানবা ওইরবদি মহাক জেলদা
থমজিনথিবনা হেন্না ফগনি। মপুক থন্নসু চাজবা ফংগনি। হ্রানববু
সমাজনা য়োকথৎপিগদবা নত্তে। নাগরিক অমগী মথৌদি আইনবু
শৌগৎপগা লোয়ননা ইনবসুনি।

(রানি থোরকই)

বীহারী : চুম্বী, চুম্বী ইচানা হায়বা।

রাজেন : ওছোকপা শরনিদিদকো।

বীহারী : ঐনা আইনবু শিনবসু নস্তে, হরানববু শৌগৎপসু নস্তে। চৎলু, জেলদা চৎলগা অমুক্তং য়েংলু। ফাদোক তারিবা মীওইশিং অদু ঐখোয়গুস্বা মীওই ঙাক্তনি। মখোয়শিং অদুগী অয়ান্বা মীশিংদি চাবা ফংদবদগী হরানবা, পেন্দবদগী মীহাৎপা, নাছোকপা যাদ্রবা ফিবমনা হীংচাবা ওইহনখিবনি। ইচম চমজবা মপা ঐগী থম্মোইদদি মখোয়শিংদু উরগা খাঙদুনা লৈথোকপা ঙমদে। অদুননি ইপানা সাইকল লাকপা নুপাদু চৎহনঃত্রবসি। মখোয়সু মীনিনা হিংবা পাম্বননি।

(মৈ মমখি)

অনিশুবা উৎপা

মফম :- হান্নগী অদুমক

বীরেন চৌকিদা ফমদুনা লৈ। যান্না শাওনা চৌকিদা খুতুমনা
থায়। হৌগৎলি। হঙ্গং হন্দা চৎলি।

বীরেন : (মতোমতা) করিনো ঐখোয় পাবুঙনা তৌরিসিবো? করি হায়রিবনো?
(তোস্বী থোরকই, বীরেন্দা মুন্না য়েংই)

তোস্বী : করিনো নুপামচা নঙনা তৌরিবসিনা?

বীরেন : ইমা, ঐখোয় পাবুঙসি ঐ যান্না শাওনিংই। পৈশা ফংদ্রিঙৈদদি য়ুম
শানি, ইচাশিংগী কার লৈবীনি, অদু তৌনি, আদা তৌনি হায়দুনা
রাজাও ঙাংত্রগা হৌজিক্লা পৈশা ফংঙবা মতমসিদনা ঐখোয়না বা
অমত্তং হায়রুবদা মনানদি লাইরদনা মিৎচিনা ফাওবা য়েংবীদবা
মসিবু— নন্তে ইমা ঐখোয় পাবুঙনা হায়রিবসি করি হায়রিবনো?

তোস্বী : শাওখিনু নুপামচা, হন্দক মরকসি নপাবুঙগী রাখলসি করিনোমা তৌরি।
অদুননি। নখোয়সু নপাবুঙনা পৈশা ফংঙকপদা মঙায়রি গীরি গীরিদি
তকশিনগনুদনা।

বীরেন : তকশিনবগী বা নস্তে ইমা, ঐখোয় পাবুঙসি মহৌশাগা ইমান মাল্লদে ।
ঐ য়ান্না শাওনিংই । ঐখোয়সি মচা নৎত্রবরা হায়বা ফাওবা খল্লবনি ।

(রাজেন চংঙকই)

রাজেন : ইমা ঐখোয় পাবুঙনা তৌরিসি কৈদৌরিবা হায়দুনো ? শেল
পায়রমদবদগী খংপায় পায়রকপসিদা ইঙাও ঙাওরিবরা ? পৈশা পায়বা
হৈত্রগা অহৈবা ঐ পায়বীগে পীরকউ হায়য়ু ।

তোস্বী : করি হায়বা ?

বীরেন : ইমা পাবুঙদা মচাশিংগী কয়া কয়ানো ঐখোয় ঐখোয়গী পীফম
থোকপদু পীথোকপিথো হায়বীয়ু ।

(রানি থোরকই)

ঐখোয়সু ঐখোয় ঐখোয়গী ফংবা শরুঙুনা হিংননবা উপায় অমমম
য়েংজত্বেগে ।

রানি : ইমা, ঐখোয় পাবুঙনা ঐ লুহোংবগী রাগা অমত্তা পনখিদিবসি
করিগীনো ?

রাজেন : করিনোহে, ফরক তুরক হেক তৌরদনা ।

বানি : নঙোন্দা হায়জরবরা, মীনা ইমাদা হায়জরগা । ইমা, করিগীনো হৌজিক
ফাওবা অউনপোৎকী বা কা অমত্তা হায়নদবসিবো ?

বীরেন : ঙসি মসিগী অঙাং অসি শিরনি ।

(বীহারী চংঙকই)

রানি : পাবুঙ ঐ লুহোংবিররোইদরা ?

বীহারী : ইচাবু করিগী হোংদনেগেনে ।

রানি : অদু ওইরগা করিগী হৌজিক ফাওবা অউনপোৎ লাংশিনবীদিবা ?

বীহারী : উন্দবসু যাবা অউনপোৎকীদমক ইচানা করিগী অদুক লাংতরুবগেনে ?
ঝারুই ইচাসিদি অউনপোৎকীদমক করিমত্তা ঝারুই ।

রানি : অউনপোৎ পীরোই হায়রগা পৈশা ওইনা খরা য়ান্না পীয়ু ।

বীরেন : করি অঙাংনোনে মসিবো, মমাইসিবু করিমত্তা ইকাইবা খংদেনে ।

রাজেন : মমাইসিদা পীশিলু হায়দনা তৌরিনি।

রানি : নখৌ লৈবরা, নখোয়দা হায়জরবরা ? পাবুঙদা হায়জবনে।

বীরেন : পাবুঙদা হায়গে হায়য়ু হায়রোই তোকউ— নঙ নুপীনিনে, লৈশাবী, ভাব তারবরা ?

তোস্বী : নখোয়না ঙাংনরিবদো ইমা তানিংদে। লমলানবা কনামস্তা যাওদে। নিংথী নিংথীনা ঙাংনৌ।

রাজেন : পাবুঙ য়ুমসি য়ান্না চিল্পে, ঐখোয় তামোনা ইতৈমা পুরকঅবদি লৈফমসি চনগদবা মাস্ত্রে, পংচাও চাওদ্রবসু কা ৭/৮ গী য়ুম অমস্তা শাসি।

বীহারী : রাজেন, কনাগুস্বগী য়ুমগা য়েংনরুবদি ঐখোয়গী য়ুমসি য়ান্না চাওরি।

রাজেন : করিনো পাবুঙনা হায়বীরিসিবো ? পাবুঙগী পৈশা ময়ামদু শিজিন্নদনা থমজিনবীগে হায়বীরিবরা ? হয়েং পাবুঙনা শিরগা পুবসু য়ারেইদবদা।

বীহারী : ইচাশা ইপানা ফংঙিবা পৈশাসে ইপাগীদি থোইদোক্লা দরকাব লৈতে।

তোস্বী : করিনো মোইপাবুঙনা হায়বীরিসিবো ?

বীরেন : ঐখোয় পাবুঙসে ঙাওরবনে।

বীহারী : ঐখোয় হৌজিক হাতে হাতে তান্দুনা চাজরবসু চরা হেনবমক্তি নৎত্রি। অদুবু কনাগুস্বা খরদি হৌজিক হৌজিকমক্কী চাননবা লৈতদুনা রানরিবনি।

বীরেন : পাবুঙ ঐখোয়না হিংলিবসি চরা হেনবশিং অদুগীদমক্তি নস্তেদনা। ঐখোয় হৌজিক শেল পায়রে, ঈনাকখুনবা হায়বদু ওইরে। অমুক হন্না লাইরবা মী ওইননবা লাইরবশিংদা পৈশাশিংদু পীথোকস্তসি হায়রিবরা ?

বীহারী : মদুনি ঐনা খল্লিবসু।

রাজেন : পাবুঙগী রাখলদু য়ান্না লাস্ত্রেদা।

বীহারী : অসুক য়ান্না পৈশাসি ঐনা থমজিল্লুবগী কান্নবা লৈতে।

রানি : অদু ওইরবদি, পাবুঙ, ঐঙোন্দা লোয়না পীথোকও।

রাজেন : অঙাং নঙ ফরক তারকনুকো।

রানি : পাবুঙদা হায়জরগা।

রাজেন : (মতৌ তমদুনা) পাবুঙদা হায়জরগা। (শাওনা) নোই নুপাদা হায়রুফো চংলু।

বীহারী : করিনো ইচাশা, ওছোকা নুংঙাইখিদেরো।

বীরেন : হৌজিকপু পাবুঙদা পৈশা ময়ামদু করি তৌবীদৌরিবগে?

বীহারী : (ইংনা) ধর্মগী লাইরিক কয়াদা হায়রি, “নশাগী লৈজবা লন থুম পুন্মক য়োছোফুনা লাইরবশিংদা দান তৌথোকউ, অদুগা ঐঙোন্দা চংজরকউ, মদুনা স্বর্গদা নহাকী চাওরবা লনগৈ ফংগনি।” গীতাদা শ্রীকৃষ্ণা হায়, “পুন্মক থাদোফুনা ঐঙোন্দা চংজৌ।” অদুনা হৌজিক ইচাশা, ঐগী লৈরিবা পৈশাশিংসে ঐঙোন্দগী হেন্না দরকার ওইবা মীওইশিংদা পীথোকথগে হায়না খল্লে।

(ময়াম ওকনৈ)

তোষী : করিনো মোইপাবুঙদা হায়বীরিদুবো?

বীরেন : ঐখোয় পাবুঙ মাথা চোইরে। ইমা ঐখোয় পাবুঙসে তশেংনা পেঙ চোইরবনি।

তোষী : মোইপাবুঙগীসিবু ফাগী তৌবীরিবরা নংত্রগা...

বীহারী : হৌজিক ফাগী তৌবা মতাঙ নঙে মমা। নোংমগী চারা ফংদুনা চরা হেল্লিবা মীওইশিংদা দান তৌথোকখিবনা ঐগী ধর্মনি খল্লে।

বীরেন : (শাওনা) পাবুঙগী লুপা খরদুনা মণিপুরগী লাইরবশিংদা য়েছোকপা হায়বসি লোক্তাক্তা থুম বোরা অমা থাদবগুশনি। মদুনা মখোয়দা থোইদোক্লা কান্নবা লৈরোই পাবুঙ। পাবুঙদগী হেন্না শেল পায়বা মীওই কয়া গুসি মণিপুরদা লৈরি। মখোয়শিং অদুনফাওবা ভিক্ষারিশিংদা লুপা ১ ফানা দান তৌই হায়বা তাদে।

বীহারী : বীরেন, ইনাকখনবা মীশিংনা লাইরবশিংগীদমক করিগুহা অমত্তা খনবা শংদে, খনসু খনবীরোই। লাইরবতনা লাইরবগীদমক খনবনি। ইপাদি লাইরবা মীনি, অদুনা লাইরবশিংগীদমক খন্দবা ওমদে।

বীরেন : পাবুঙ, বাখল যান্না পীকথমন্থে । লাইরবশিংদু মখোয়বু কনানা লাইরনা
লৈয়ু হায়থুবগে । থবক শুনিংদ্রবদি মশানা লাইরবা তাবনি । থবক
শুবা ওমদবা মীশিংদুদি পৃথি লুম্বনি, শিজখিবনা হেমা ফৈ ।

বীহারী : মদু হায়রিবা নঙবু থবক কয়া যান্না শুনিংওবগেনে ? থবক শুনিংদবা
নঙনা নুংঙাইবা পান্মীববু করিগীনো ? নঙনা হিংঙিবসিদি পৃথি
লুম্দিবরা ?

বীরেন : পাবুঙ অদু ফাওবদি হায়বীরকনুদা । পাবুঙখোয় ইমাখোয় লৈরি হায়দুনা
নুংঙাইথোকপনি ।

বীহারী : হো, অদুনবু হায়বা রানি । সংসারসিদা কনাসু নুংঙাইনিংদবা যাওদে,
কনাসু লাইরনিংদে । কোবী, হঙ্গাম থাবদা লৈহাও লৈবা মফমদা থাবগা
লৈহাও লৈতবা মফমদা থাবগা থক মান্নরোই, ফবসু মান্নরোই ।
অসিগুশ্বনি লাইর-ইনাকখুনবসু, লাইবক্কী রানি ।

বীরেন : লৈহাও লৈতবা মফমদা হৌবা শুংগ্রং মাংগ্রংবা কোবী হঙ্গামদুদি
থোইদোরু কান্নররোইদবনিনা ফুকতৎলগা লংথোকখিবনা হেমা ফৈ ।

বীহারী : মদুনা নঙগী বাখলনি । ঐগী বাখলদদি নিংথি নুংঙাইনা হৌবা ওমজদ্রবা
পান্মীশিংদু মতিক চানা হার হান্মীদুনা মতম নাইনা ঈশিং চাইবীরবদি
অফবা পান্মী ওইরক্কনি হায়বসিনি ।

তোম্বী : (শাওরপ) নন্তে, মোইপাবুঙনা পান্মীরিবসি পৈশাশিংদু মীঙোন্দা
লোয়না পীথোকথুগা মোইপাবুঙনা ভীক্ষা নীবা লেংবীরগে
হায়বীরিবরা ?

বীহারী : মদু নন্তে তোম্বী, ঐনা পান্মদি পুক্রিংগী শান্তিনি ।

বীরেন : চরা হেল্লগবু কদায়দগী পুক্রিংগী শান্তিনো ?

বীহারী : শান্তি হায়বসে ঐগী পুক্রিংগা পান্মা থবজু তৌবদা ফংবনি । পুক্রিংগা
য়ানিংদবা থবক তৌরগা শান্তি থক ফংবা হৌন্দে ।

তোম্বী : ফরে, ফরে, পৈশাদো মোইপাবুঙনা ফংবনি । ঐখোয়না ফংবা নন্তে ।
মোইপাবুঙনা ফংবনিনা মোইপাবুঙনা শিজিন্নিংবা মওংদা শিজিন্নবীয়ু ।
অদুবুনে মোইপাবুঙনা খল্লিবা বাখলদু থবক ওইনা পাংথোক্কিঙৈদা
মুমা বাখল অমুজ্জদি তৌবীহৌ ।

(শাওনা চংখি)

রানি : পাবুঙনা পৈশাশিংদু লাইরবশিংদা লোয়না পিথোকথ্রবদি ঐগী
লুহোংবদি তোকএনে।

রাজেন : করি অঙাংনোনে মসিবো।

বীহারী : নখোয় য়ান্না নীংবা কায়রে নত্ৰা? নখোয়না নীংবা কায়বগী মন্ত্ৰা
ইপানা চিঠিখেলাদু ফাওদে হায়না খন্লু। ঐখোয়গী পুন্জি হান্নগীদুনি।
অহোংবা করিমন্ত্ৰা লৈতে।

(রানি শাওনা চংখি)

রাজেন : ফাওরিদুবু ফাওদে হায়না খনবদি ঐদি ঙ্মোই।

বীরেন : পাবুঙগী বাখলদু শেরান্নবা বাখল অমনা লমজিংদুনা শেরান্নবা থবক
তোগে হায়না খন্লিবনি। হীন্দুশিংগী গীতা, খৃষ্টানশিংগী বাইবল
কনাগুয়া লাইরিক হৈবা মীওই অমন্ত্ৰা অচুশ্বনি অফবনি হায়না
লৌজরবসু থবক ওইনদি পাংথোক্লদবনি। থবক ওইনা পাংথোক্লবা
হোংনবা মীব মীয়ান্না অঙাওবনিসু হায়নবনি পাবুঙ।

বীহারী : বীরেন, ইপাদি লাইরিক লাইশু হৈবা মীওই অমদি নন্তে।

বীরেন : পাবুঙগী পুন্জিংগী শান্তি, স্বর্গদা লনগৈ, অন্ধবীশ্বাশনি, অশিবা মী কনা
হিংগৎলজ্জুনা স্বর্গ-নরক অনিগী খেন্নবা তন্নবা য়াওথ্রবগে?

বীহারী : য়াওদে, ইপাদা কনানসু হায়রদে। অদুবু বীরেন ইপাগী স্বর্গদি ইপাগী
থাম্মোইদনি, নরকসু থাম্মোইদনি। থাম্মোইগী অপেনবা অদুখজ্জুনি
ইপানা পামজবদি। মসিনা ইপাগী স্বর্গগী লনগৈনি। ইপা মথোল
৫ গী দলালদা লৈরগা নুংঙাইরোই, কার তোংঙগসু পেনবা ঙ্মোই।
ঙা থোংবা চারগা ইপাগী থাম্মোইনা শান্তি ফংবা ঙ্মলোয়। ইপানা
পেনগদবদি চানবা লৈজদবা মীশিংদা মপুক থন্না পীজবা, মফি
লৈজদবা মীশিংদা মফি থোনবীবা, ময়ুম মকৈ লৈজদবা মীশিংদা
লৈননবা মফম পিবীবা।

বীরেন : অদু ওইরবদি তশেংনমক পাবুঙ পেঙ চোইরে। কনানো হৌজিকী
মতমদা মশাগী ময়াদগী চখোমবু মীঙোন্দা দান তৌথোকপা ঙ্মগদবা?
মশাগী লৈজবা লল থুম পুন্মক মীঙোন্দা দান তৌথোকপা মশানা
চরা হেনবা ঙ্মগদবা? মদুনা পুন্জিংগী শান্তি খন্দুনা নুংঙাইথোকপা
ঙম্বা মী?

বীহারী : মদু সংসারগী অপান্ধা, মীহৌবা, নুংশিবা ময়ানা পুনশিনখিদুনা
ঙমদবনি। মসিদি ধর্মগী বাংথ্রবা ত্যাগনি।

রাজেন : ধর্মগী বাংথ্রবা ত্যাগতুগী মরমদা লাইরিক ইরল্লীবা মখোয় অদুগী
মরক্তগী মশাগী ওইজবা থাদোক্তুনা ত্যাগী ওইখিবা কনা য়াওখিবগেনে
পাবুঙ?

বীরেন : মহাভারতা ধর্মরাজনি হায়নরিবা মমিং লৈরবা যুধিষ্টির্মক্সা ত্যাগী
ওইখিবগী মছত্তা মহাভারতকী লাল শোক্তুনা নিংথৌ ওইননবা লৈবাক
হঞ্জিম্বা হোত্নখিবা করিগীনো? দুর্য়ধম্মা চৌবোর শিংনরকপদা 'হোই'
হায়দুনা চৌবোর শাল্মখিবগী মরম করিগীনো পাবুঙবু হায়বীবা
ওম্বীবরা? চৌবোরদা যুধিষ্টির্মনা মাই পাক্সল্লবদি মহাক করি ফং
লমগনি? দুর্য়ধনগী লন-থুম, লৈবাক, কোনুং ফংলমলোয়দ্রা? অহেনবা
পামদবা মীবু কনা লৈরিবগে? অদু যৌনা ধর্মরাজনি হায়নরিবা
যুধিষ্টির্মক্সা অহেনবা পামথ্রবদা সোমদনা পাবুঙনা দান, মসিদবু
ঐখোয় পাবুঙ ঙাওদে, পেঙ চোইদে হায়রগদবা মীবু কনানো?

রাজেন : অঙাংদা অক্স তম্বীবদা ফাওবা তিনশিনবদগী হৌনরবা মতর্মসিদা
খায়দোকপগী অক্স হৌরক্লিবা ঐখোয় পাবুঙ ডাক্তর অমা য়েংহনবগী
মখৌ তারে।

(তোম্বী চংঙকই)

তোম্বী : মোইপাবুঙ মপান্দা মৌ নহা অমা মোইপাবুঙবু খীরকইয়ে।

বীহারী : মাবুনি ঐনা ওসাইদগী ঙায়রিবসি। (থোকখি)

(রানি থোরকই)

রানি : কনানো লাকইবো ইমা?

তোম্বী : খংদে খংদে, নখোয় পাবুঙনা কোয়বা নমা অতোম্বীরা কৈনো? ইচাশা
ইমাগীদি করিসু হায়নিংঙায় লৈত্রে। নপাবুঙসি হন্দক মরকসি
মহৌশাগা কয়া মান্দে, খরদি চোকশিলহৌবা ফৈ।

বীরেন : ইমা ঐ ডাক্তর অমা কৌরুরগে?

তোম্বী : হীদাক চারগা ফগদবা অনাবরনে সিবো?

বীরেন : অনাবা য়েংবা ডাক্তর নন্তে, অঙাওবা য়েংবা ডাক্তরনি ইমা। ঐ চংলে, ঐখোয় পাবুঙ চংথোকহনখিনুকো।

(বীরেন থোকখি)

রানি : ইমা ঐখোয় পাবুঙনা তশেংনমক ঙাওরস্বা তারবদি ঐগী লুহোংবনা করম হায়না তৌবা?

রাজেন : মসিগী অঙাং অসি, খোয়দৌনা খোয়দৌ লংখংলকপনে খুংপাক্লা হায়জিন্দনা হেক থাজিহ্লবদি নমায়গা ইপৈ পৈজনি।

রানি : থাজিহ্লকওহৈ ঙম্মগা।

তোস্বী : করিগীনো নখোয়না খংনরিসিবো? ইমানা মরোল অমা মৌ নহা অমা লাকপগী মাথা শারিঙেসিদা।

(বীহারী, সনানবী চংমিন্নরকই)

বীহারী : ইবেস্মা করিমত্তা হঙ্গোয়রন্সু, নয়ুমনি। য়েংঙু মাংদা লেপ্লীবসিনা ইচানুপা রাজেন, মসিনা ইচানুপী রানি, মানা নঙগীদি নচে হায়বা তারে, মিংনা তোস্বী। ইচাশা...

তোস্বী : করিনো মোইপাবুঙনা হায়বীরিসিবো? নুপীসিবু কনানো?

বীহারী : কনাসু নন্তে, ননাওনুপীনি, মমিংনা সনানবী কোঁই।

তোস্বী : নন্তে নন্তে, ঐগীদি ইনাওনুপীগা লৈজদে। ঐদি ইথস্তা পোকপনি।

বীহারী : তোস্বী মীগী মমাংদা অদুম হায়না হায়গদবা নন্তে। (সনানবীদা) নচেনা হায়রিসি নঙ শাওগনুকো।

সনানবী : ঐবুদি শাওজদেদা।

তোস্বী : করমনোনে তৌরিসিবো? মোইপাবুঙ ঐ করিগুস্বা অমত্তা হায়জগে, সোমদা অমুক্তা।

(বীহারী তোস্বীগী মনাক্তা চংশিল্লি)

নুপীসিবু কৈদৌবা লাকপনো?

বীহারী : ঐখোয়দা লৈগদৌরিসি।

তোস্বী : (শাওনা) অদু ওইরগা হাম্মনা ঐঙোন্দা মাংজৌননা হায়বীবা যাদবরা?

ঐদি লোম্ববী নুপীগা লৈমিঙ্গবা ঙমজররোই, চৎচরনি। (কপ্পা)
 চিঠিখেলা ফাওঙৈদগী পৈশা পায়রদনা অফাওবা শারদনা নুপীগা
 কোয়খৎপীরম্মী বা ওইরে। লাইররিঙে, চফু উয়ান্দা মিরাং কারিঙৈদা
 অরাবা কয়া খাঙজররবী ঐবুদি কাউথোকপীরগে খল্লবা বা ওইরেকো।
 নুপা হায়বা জাং অসি থাজনিংঙাই সুকলৈ লৈতেকো। ইচাশা, ইমাদি
 ঙসিদি পুঞ্জিং খরা নুংশি, নখোয় ময়াম নমা অতোনবীগা নুংঙায়না
 লৈমিঙ্গহৌখো, ইমাদি চৎলগে। (চৎকে তৌই)

বীহারী : তোম্বী। (তোম্বী লেঙ্গী)

রানি : পাবুঙনা হনুথংদা তৌরিসি য়ান্না কায়রেনা। নচাশিং পাখঙ লৈশাবী
 ফানরে হায়বসি করিমত্তা ভাব তাবীদ্রমাল্লেনে।

তোম্বী : মোইপাবুঙসি হৌজিঙ্গদা পাখঙ ফারকইবনে।

বীহারী : ইচাশা নখোয় ময়ান্না নপা ঐবু য়ান্না লান্না লৌরে। নুপীসে মাগীনি
 হায়বা কনাসু লৈজদ্রবী, শুফম চাফম খংদবনা অঙাওবীণ্ডম লম্বীগী
 চাকনীবি ওইরবীন।

রানি : অদুগা করিগী ঐখোয়দা লাকইবা ?

বীহারী : মহাকসু ঐনা য়ুমসিদা চাননবা অমদি লৈননবা মফম পীগনি হায়দুনা
 কৌরিবনি।

তোম্বী : ঐখোয়দদি লৈননবা কা অহেনবসু লৈতনা।

বীহারী : করিগী লৈতনি। কাংথোন অমনবা অমা লৈবদায় মদুদা ঐ তুমগে,
 মাস্কেন্দা থাসি। ঐনা হিঙ্গবা ফমুংদুদনা মহাকপু তুমহল্লসি।

তোম্বী : যাদে যাদে, মোইপাবুঙগী ফমুংদা মী তুমহনবা যাদে। তৌ ঙম্মেদা।
 মসিগী নুপীসি য়ুমসিদা লৈহনবা সুকয়া যারোই।

বীহারী : মদু হায়গনু তোম্বী। মহাকপু ঐখোয়না তুমফম পীদ্রবদা মহাক্সা অহিং
 লেঙ্গুগদবসি কদায়দনো ?

তোম্বী : কাংজৈবুংদরা কদায়দনোমা মরাইনা লৈজরুনি।

রাজেন : সুনিংদবা, মপাঙ্গল বানিংদবা অমবু পাবুঙনা লেমথাক
 থাকপীগদৌরিবসিবু করিগীনো ?

বীহারী : রাজেন, নহাকী পুলিদা নশাগী হুমাংমদা পৈশা ৫ ফানা তানবা
 ঙমজব্বরা নঙবো ? নহাকপু তাইবংপানবসিদা নতোমতা খাদোকপা
 তারবদি নহাক করি ওইরকনি হায়বা খংবরা ? নহাক্কা নুপানি, মহাক্কা
 নুপীনি। মহাক্কা ঙসি ওইরিবা ফিবমসি মহাক্কা ওইনিংদুনা ওইখিবা
 নন্তে। ফিবমনা ওইদবা যাদদুনা ওইখিবনি। মহাকপু মখোঙ শেখীয়ু,
 মতম চানা ঈশিং চায়বীয়ু। মহাকী মচানা জাতিগী যুখীয়েল ওইরোই
 হায়নীংঙাই লৈবরা ?

(বীরেন, মনি চংমিন্নরকই)

বীরেন : লেংশিনবীয়ু ডাক্তর।

মনি : য়ানি, ঐ ফমজগে।

বীহারী : ইবুংঙো লেংশিন্লে। ইবুংঙোবু কনানো ?

মনি : পাবুঙ ঐ মনি কোঁজৈ, ডাক্তরনি।

বীহারী : ও — ঐ ইচাগী মমামবরা ?

মনি : নচ্চদে, ঐ চুমা পাবুঙগা বারি অমস্তা শাজনিংদুনা লাকচবনি।

বীহারী : ইবুংঙো ঐগদি করি বারিনো ?

মনি : ঐনা তাজবদা পাবুঙগী য়ুম ফজবা অমা শাগদৌরে হায়।

বীহারী : ইবুংঙো ঐ শাররোই। হামদি খল্লম্বনি, অদুবু হৌজিক্তী শাররোই।

মনি : করিগী ওইরবনো ?

বীহারী : মরম হায়ববু করিসু লৈতে। শারব্বগী কাল্পে খনবননি।

মনি : য়ুমসু শাররোই তাকপিরে। অদুদি পাবুঙ, পাবুঙগী শেল ময়ামদুদি
 বেঙ্কতা অসুম তাদুনা লৈহনবীগদৌরিবরা নংত্রগা করিগুস্বা মখল
 অমগী কারবারদা খাদবীগদৌরিবরা ?

বীহারী : ইবুংঙো, ইপাগী হায়ববু চাননবা লৈজদবা মীওইশিংদা চাননবা পীবীবা,
 শেৎননবা লৈজদবা মীওইশিংদনা শেৎননবা পীবীবা...

তোস্বী : (শাওনা) ইবুংঙো মশাগী লৈনরিবা য়ুমসিনা ধর্মশালা ওছোকনি হায়রি।

(শাওনা চংখি)

মনি : পাবুঙগী অরাংবা থাকী রাখলনি, থাগৎনিংঙাইনি ফজৈ তৌহমিংই।

বীহারী : (হরাওনা) অদুনি ইবুংঙো।

মনি : অদুন্নদি ওইরগা পাবুঙ, পাবুঙগী অনিংবদু পাংথোরুবগীদমক কন্নানা
চাননবা লৈতবনো, কন্নানা শেৎননবা লৈতবনো হায়বদু থীবা তাবনি।
মীনা হায়রগা মদুনা অচুস্বনি হায়না খনবদি লানগনি।

বীহারী : মদুদি চুস্মী ইবুংঙো।

মনি : পাবুঙ নচাবুদি ঝারৌবীগনু। পাবুঙনা পোৎ খুদিংমকপু মশা মশাগী
অশেংবা মগুনগা কোন্ননা উবা ওস্বীরিবরা?

বীহারী : ইবুংঙোগী রাশি ইপা ভাব তাদে।

মনি : অতোপ্পনদি উবা ওমদবা পোৎশজু পাবুঙনদি উবা ওস্বীরিবরা?

বীহারী : উই ইবুংঙো উই। ফন্তুবা পাপ্পা মশা পান্দুনা মী অমদগী মী অমদা
কোয়পাই পায়দুনা শান্নরিবসি ইপা উই।

(নীংথেম চংঙকই)

এ! নীংথেম চংঙকউ লাও। ঐ নঙবু ওসাইদগী গায়রিবনি।

বীরেন : পাবুঙ নুপাসিবু কন্নানো?

বীহারী : নয়াম্বনি।

রাজেন : তামো নুপাসি ঐ নিংশিংঙে, নোংমা সাইকল ছরানবনি হায়দুনা ময়াম
তান্নরকপদা ঐখোয় পাবুঙনা কনবীথিবনি।

বীরেন : ঐখোয়সিদদি কৈদৌবা লাকইবা?

বীহারী : মহাক অসি মপুক লান্নবা মীনি। ঐনা চাননবা পীগদৌরিবনি। মহাক
অসি ময়ুম লৈজদবা মীনি, ঐনা চংজফম পীগদৌরিবনি।

বীরেন : কদায়দা পীগদৌরিবা?

বীহারী : মফমসিদা, যুমসিদা, নঙগী ফমুংদা।

বীরেন : ঐগী ফমুংদা !!! ঐনা কদায়দা?

বীহারী : নঙনা ননাও রাজেনগা।

বীরেন : (পাংথনা) ডাক্তর।

রাজেন : নুপা অসিদসু নন্তে, নুপী অসিসু ঐখোয়দা লৈগদৌরিবনি।

বীরেন : অঙাওবী অমগা ছানবা অমগা ঐখোয় য়ুমদা থমগদৌরিবনি।

বীহারী : মখোয় অনি ঐগী অতিথীনি। নখোয় কনামন্তনা মখোয়বু তাছোকপা য়ারোই। (নীংথেমগা, সনানবীগদা) লাকও লাকও চংঙসি।

(নীংথেম, সনানবী, বীহারী চংখি)

বীরেন : ডাক্তর, হৌজিকফাওবা ঐখোয় পাবুঙ ঙাওরে হায়বীদ্রিবা করিগীনো?

মনি : ঐগী দাইগনোসিস মপুং ফাদ্রি, অমুক্তংগা বারি শাজখিগে অদুগা হায়জগে। তাঞ্জা চাবা মতম অমুক্তংগা য়েংবীদুনা ঐবু অমুক্তংগা কৌবী-কউ। ঙসিগীদি যৌজরগে।

(মনি থোকখি)

রাজেন : ঐখোয় পাবুঙসি হেঞ্জিনখিদিঙৈদা লাযয়েঙহৌবনা ফগনি। নংব্রদি মমৈদা ঐখোয় লৈফম লৈরোইদৌরি।

বীরেন : ঐনা কৌরুরিবা ডাক্তরসি কয়া হৈতবা ডাক্তর ওইরমাক্সেদা।

রানি : ঐবু লুহোংদবা তাববরনে তৌরিসিবো? ঐখোয় পাবুঙসি ঐ য়ান্না শাওনিংইদা।

(মৈ মমখি)

অনিশুবা তাক্কক অহানবা উৎপা

মফম :- হান্নগী অদুমক

মতম :- অয়ুক

সনাহনবী লৈ হান্না ষ্টিলগী প্লেট অমা পায়রগা চংঙকই,
ফল্কাং ময়াদা প্লেটতু থম্মগা ইমুংদা চংখিগে তৌই, মাধব
চংঙকই)

মাধব : ইবেম্মা, বীহারী লৈবরা ?

সনাহনবী : লৈতে চথোকখি।

মাধব : অয়ুকসিদবো ? কদায়দনোনে মানা চংখিবসিবো ?

সনাহনবী : থোইদোকপা খংজহৌদরে।

মাধব : মানা হান্নকঅগা ঐ লাকঅম্মী হায়য়ু। য়ান্না লুবা বাফম অমা
ঙাংনদবা য়াদে হায়রম্মী হায়না তম্মু।

সনাহনবী : ফনি তমজগে।

(মাধব থোকখি)

(রানি শাওনা খোররুগা চৌকিদা ফন্মী)

কৈদৌরে ইবেম্মা ?

রানি : ঐ পংশাওদা শাওনিংই, খন্মু খন্মুরগা পংশাওদা শাওনিংই।

সনাইনবী : অদুবু কৈদৌরগে ঐঙোন্দা হায়য়োবা।

রানি : লুহোংগদৌরিবনি হায়দুনা মা-ঐ বা লোয়নথবনি। অদুবু হৌজিকফাওবা মথোঙ মরম অমত্তা খংনদনা লৈরে। সিদবু শাওনিংঙোয়দবা কনানো ?

সনাইনবী : করি তৌববগেনে নঙনা হায়রিসিবো ?

রানি : মাসু নহালমথৈদি নোংমদা ৪/৫ রক লাকঅম্বনি, হৌজিক্তী লাকখিদরে। সোমদনা ঐখোয় পাবুঙনা বা ঙাংনবা যাদ্রিবসিনি। মসিদনি ঐনা শাওনিংইবসি।

সনাইনবী : তুংগীনা তুংগী থোকপা, থোকঅ থোকঅবা লাক্কনি, চেনগে হায়রগা চেনপ্রোদনা।

রানি : অদুদা মাদি আশা যান্না চাওবা নুপানি। মা-ঐ লুহোংবদা যামদ্রবদা লুপা লাক্ক ৩ লোমগী অউনপোং আশা তৌজবা নুপানি। ইমানদি ঐঙোন্দা হায়, “কুমার হায়রিবা নুপা অসি মশাগীতা কান্নবা থীবা মীদানি, নঙবুদি নুংশিবা নত্তে।” ইমাগী রাসি ঐ যানিংদে। মা-ঐ পাবুঙনা চিঠিখেলা ফাওদ্রিঙৈদগী নুংশিনরকপনি, খাংঙুথকীদি নত্তে।

সনাইনবী : রানি, নঙনা নুপা হায়বা কাংলুপসি মুন্না মশক খংদ্রে। ইচে হায়গে তাউ। নুপাদি মীগী মমাংদা বাবু শাদুনা অখাকপা লৈতনা খরচ তৌগনি। কনামত্তনা উররোই খংলবা মতমদদি হৌদোংদগী হেন্না মশাগী ওইজবা থীগনি। নুপাদি মপাছোংদা পুকচেল চাওবা মাঙ্কবসু খাইদগী হেন্না পুকচেল পীকপনি। নুপানিদি হায়রগা মশাগী ওইজবা থীবদা কপশিন্দুনা মপি শিষ্টবা হৈবনি। মশাগী ওইজববু অমুক্তংবু ফংত্রবা অমুক হক্করুরোই। নুংশিবসু মথোয়দদি অরুপ্পা সনাগুম মপাছোংদা তৈবনি।

রানি : অদুবু ইচে ঐদি তামো কুমারবু অসুকী মতিক নুংশিঙৈ, মানা ঐগী পুন্নমক্কী। মানা ফনা লান্দুনসু মাবু কাউথোকপদি ঙমোই।

সনানবী : চুম্বী, নুপাবুদি নুংশিগদবনি। অদুম ওইনমক অহেনবদি খক উথোকলোয়দবনি। মরমদি মথোয়বু তশেনা নুংশিরে হায়বসি হেক খংখিবদা নুপীবু মথোয়না অরোয়বা, অয়োকপা হুইগুম খল্পকনি। (লাপ্তক য়েংলগা) হায়না হায়না লাকএসে। ঐ চংগে।

(সনানবী চংখি, কুমার চংঙকই)

কুমার : নথোয়গী ইমুংসি মীথুংগা ওইবদু হৌজিকসু অদুমক ওইরিবরা?

রানি : পাবুঙগী রাখল হোংদ্রি।

কুমার : পাবুঙদি লৈবরা?

রানি : লৈতে। তামোনা নহালমথৈ লাক্ত্রিবদি করিগীনো? ঐদি শেরান তুরান যান্না খল্পরে।

কুমার : ঐনা লাক্ত্রবসু থোইদোরুদি কায়রম্মোইদা?

রানি : হোই, অদুবুদি নুপাগী থম্মোইনিদনা। ঐথোয় পাবুঙনা চিঠিখেলা ফাওরমদনা হান্নগী অদুম হায়না অদুমক লৈজরম্মবদি ফরমগদবনি।

কুমার : নথোয় ময়াম চংদুনা পাবুঙগী রাখল ফাওবা হোংহনবা ওমদ্রবনি, নংত্রা? মচানুপা অনি, লৈরিবা মচানুপী অমা ময়ামসিগী কবিমফাওবা খল্পবা — নন্তে রানি, নথোয় ইমাদি করিমফাওবা হায়দবরা?

রানি : ইমাদি হায়রুদুনা করি কান্ননি পাবুঙনা থওইনসু তাবীরোই হায়দুনা গাংগু যাদ্রে।

কুমার : খংগে, ওইররোই, নথোয় কনা অমন্তনা পাবুঙগী রাখল হোংহনবা ওম্মরোই। ফরে রানি, নঙ ঐগী পুঙ্গি পছুং খংদবা পুঙ্গি ওইরগনি। মসি নঙগীদা নন্তনা ঐগীসু যান্না নীংবা কায়নিংগায়নি।

রানি : তশেনা কায়নবা তারবরা হায়রিসিবো?

কুমার : নথোয় পাবুঙগী পৈশা নঙগী নন্তে। নথোয় পাবুঙনা শিজিন্ননিংবা মওন্দা শিজিন্নখিবদা কনামন্তনা থীংবগী অধিকার লৈরোই। রানি, ঐসে লাইরজরবসু ঐগী ব্রেন লৈ, থোঁনা লৈ, পুঙ্গিগী আশা রাংই। পুন্নমকসি অরেন্দা মাংহনবা পামদে। পুন্নমক অসিবু নঙগা লুহোংদুনা নথোয় পাবুঙগী পৈশানা মতেং পাংবীগত্রা খল্পম্মনি, অদুবু অরেন্দা ওইরে। করিসু নন্তবদা নঙ ঐ লুহোংদুনা ঐগী লৈজরিবা

ধৌনা, বাখল, মাখা মাংহনবা ঐ পামদে। ঐ শেল তানখিগে,
মতমদুফাওবা নঙনা ঐবু পাম্মগা ডায়মু। মসিমন্তং নঙোন্দা হায়রমগে
হায়দুনা লাকপনি।

রানি : (কপ্পা) নঙদি নশাগীতা খনবা, শেলতবু মীহৌবা মীনি, নপুল্লিদি
নুংঙাইবা য়ারোইকো।

(চেনশিনখি)

(কুমার চঙরুদুনা লেপহৌই, সনাহনবী থোরকই)

সনাহনবী : ইবুংঙো লাকইবরা? ইবেম্মা রানিনা হায়বদি ইবুংঙোদি ভোৎ লেপ্পগা
চিফ মিনিষ্টর ওইবগী আশা ফাওবা লৈ হায়নে।

কুমার : লৈরম্মী, হৌজিস্তী লৈত্রে।

সনাহনবী : ও খুরা বীহারীগী শেলদা ইবুংঙোনা ভাবকী দলাল শাগৎপীরিবা
রা ওইরেকো।

কুমার : অহৌই, মসি মীওইবগী হৌনবনি। অদোমসু পাবুঙগী পৈশাগী মরুমদা
আশা চাওবীরিবা মীশক অমা ওইবীরিদুনি।

সনাহনবী : ইবুংঙোগী রাদো চুম্মমবা য়াই, লাক্সম্মসু য়াই। মসিদি অরাইবনি।
লুরিবদি ঐখোয়গী রানিসে অতোপ্পা কনাগুস্বা অমগা বারোইনত্রে।
অউনপোৎ লাংশিনবা হৌরে।

কুমার : ঐবু করেম্মবীগনু।

সনাহনবী : থাজদ্রগা রানিদা হংঙু।

কুমার : মসি পুম্মমকসি নখোয় ময়ান্না য়েৎশিনবীরকপদগী থোকইবনি।

(শাওনা থোকখি)

সনাহনবী : (মতোমতা) ফনদুম নুংঙাইরি আশাজাওসে।

(নীংথেম চংঙকই)

নীংথেম : খুরা লৈবরা?

সনাহনবী : লৈতে করিগীনো?

নীংথেম : কৈসু নত্তে, (ফম্মী) খুরা বীহারীনা তৌরিবসি করিনো? করিনো মানা
পাম্মীবসে? য়ান্না ধম্ম লৈবা মওংলা?

সনানবী : ধর্মদি নন্তে। ধর্মগা খুরাগী রাখলগা যান্না খেঁম্বে। ঐনা ইয়ুম ইকৈ লৈতদুনা ঙাওচৎনরিঙৈদা লাইশং কয়া চং চৎদুনা ধর্মগী মিটিনশং কয়াদা চং চৎদুনা ধর্মগী পাউতাক কয়া তারকুবনি। মতমদুনা ধর্মগী গুরুনি হায়দুনা ময়ান্না লাইগুন্না মখোঙ শোকা খুরুন্না নুপা অমনা ইতৎ তন্তুনা ধর্মগী মরমদা বা কয়া ঙাই, মীয়ামদা পাউতাক কয়া পী। ঙাংবা, পাউতাক পীবা লোয়রগা দান তৌবগী মছন্তা ধর্মগী মিৎদা মীয়ামগী পৈশা নী। ফিজেন্তি মমল যান্নবা মুগাগী ফিজেন্তা লৈতেংই। কার তোংগা লাকই, কার তোংগা হনখি। ময়ান্না হায়নববু ময়ুমদু চ্যেকীনি, এলেক্সিকী পংখা, অহাওবা ইনশাং, মীনাই মীশল যান্না নুংঙাইনা লৈ হয়।

নীংথেম : মতমননি, অহেনবা তানশিনবনি।

সনানবী : খুরা বীহারীগীদি অহেনবদি কদায়? ঐখোয় ময়ান্না লেমচা চারিবসি মাগী অহেনবনি হায়গদৌরিবরা?

নীংথেম : ওইনিংবা অমা ওইরসনু। ঐদি যুমসিদা লৈবসি ওহোকা হৈনরন্তে, কদায়দনোমা চৎনিংলে।

সনানবী : ঐগীদি নোংমদা চরা অমফাওবা চানিংঙায় লৈরমদবা, ফমুং অমফাওবা তুন্না ফংজরমদবা ঐনা মফমসিদা পুন্মক ফংলবনিনা পুংপেন পেঙ্গে। যান্না নুংঙাইরে। ঐনা যুমসি থাদোজুনা চৎপদি লাইরদনা চৎপগী রাখলদং খল্লুবদা হুমাং অনঙ্গী কাংই।

নীংথেম : ঐদি সুকখনবু খনবীদে। (ষ্টিলগী প্লেটতুদা মুন্না য়েংই) যুমসিদগীবু চৎত্রবদি নুংঙাইনিদুম খল্লি।

সনানবী : ওরাং নুমিদাংদি ঐনা করি তৌই খংবরা? ঐগী মহৌশাগী শেগায়রবা ফিরোলশিংদু শেংচিল্লগা ঐনা মহৌশা চংলম্বা লম্বীশিংদু ঐগী মিৎসিনা লাকশিল্লুই।

নীংথেম : মদু তৌবগী মছন্তা যুমসিদগী থোকখিবা যাদা? (প্লেটতা মুন্না য়েংই)

সনানবী : চুম্বী, যুমসিদা ঐ শিবা ফাওবা লৈবা যারোই, নোংমদি শোয়দনা যুমসি থাদোজুনা চংলগদবনি। অদুবু (মপি তৈথোকই, তাঞ্জাসিদা নীংথেমনা প্লেটতু মপুস্তা য়েপশিল্লি)

নীংথেম : (মফি শেমজিন্নবা শারগা) খুৱাদু হৌজিক হোৱেল হল্পকদবা মাস্তে ।
য়েংঙোই, সনানবী, খুৱা বীহাৱীদু হঞ্জিল্লকঅগা ঐ অম্বাই ফাওবা
চথোকব্লি, যান্না থুনা হঞ্জিল্লকনি হায়য়ুকো ।

(থোকখিগে তৌই)

সনানবী : (ষ্টিল প্লেটতু উদবদগী) প্লেট তি ? হায় নীংথেম ঙায়থো, নঙ সিদগী
প্লেটতু পুৱা ?

নীংথেম : কদায়দগী প্লেটনোনে ?

সনানবী : সিদা হৌজিক্তা লৈহৌবনিনে ।

নীংথেম : ঐবু উদেদা সনানবী, নঙগী ভাবনা ওইরমগনি ।

সনানবী : কদায়দগী ভাবনোনে ? হৌজিক্তা সিদা ঐনা থমখিবনি । হৌজিক্তসু
লৈরম্বনি ।

নীংথেম : কৱিনোদা, নঙ তুমসু তুমদনা নমং মঙেঙদনা ।

(চংখিগে তৌই)

সনানবী : নীংথেম প্লেট থনম্বু ।

নীংথেম : (শাওৱপ) সনানবী নঙনা ঙাংঙিবদু কনাদনো ? ঐবু নঙনা অদুগুম্বা
ঙাংবা যাবা মীনি হায়না খনবৱা ? মচোংপাক নায়দবা শাৱদনা ।

সনানবী : য়ুমদা হঞ্জিল্লকৱা নঙনা অমুক মপান্দা থোকপা থুমল্লি । মৱম অগা
শোয়দনা লৈফম থোকই ।

নীংথেম : হায় নুপী, নথৌ তৌকো, নথৌ মশক খংঙ । গধানা হুইগী মছং শিন্দুনা
অহিংদা খোংঙুবদা উতুপ চাখিবদো ভাব তাউ ।

সনানবী : নঙগুম্বা পুকচেল পীকপা, আনা শিকিদা চোপশিনবা মীদি উশিংপিদে
খংঙবৱা । হায় হুৱানবা প্লেটতু পুথোৱকউ ।

(চংফম লম্বীদা লেঙ্গী)

নীংথেম : ঐগী লম্বীদা থংকনু সনানবী । নঙগুম্বা কৱিসু লৈতবী লম্বীগী
চাকনিবী অমগা মাই ওনশিমদুনা খংনৱগা ইশাগী ইজ্জৎ হস্থহনবা
পামগনি হায়না খনবৱা ?

সনানবী : প্লেটতু পুথোৱকউ ।

নীংথেম : ঐ লৌমে, ঐ খংদে।

সনাহনবী : নঙনা প্লেটতু থনমজ্রিবমথৈ নঙ কাসিদগী মপান থোকখিবা য়ারোই।

নীংথেম : নঙনা লস্বী থাদোজ্রবদি নঙ ফুবা তারে।

(নীংথেম মখুং থাজংলি, বীরেন থোরকই)

বীরেন : (ফিংনা) নীংথেম, করিনো নঙনা তৌরিবদো?

সনাহনবী : মানা ঙিলগী প্লেটতু হ্রানগা পুগে তৌরস্বীবনি।

বীরেন : কদায়দগী প্লেট?

সনাহনবী : লাইগী লৈ হাপ্‌বা প্লেটতুনি।

বীরেন : নীংথেম নঙনা প্লেটতু কৈদৌনগে হায়দুনা পুগদৌরিবনো?

নীংথেম : সনাহনবীনা হেজ্তা হায়জিন্নগা থাজবিবিসি করিগীনো? প্লেটতুনা তশেংনা মাংগুস্বা তারবদি সনাহনবীনা লৌরমফম থোকই। পুকচেল পীকপদা নুপী হায়নরিবনি। অদুগুস্বী পুকচেল পীকপী নুপী অমনা হেজ্তা হায়জিন্নগা ঐঙোন্দা হ্রানবা শিবিরিবা করিগীনো?

সনাহনবী : মাগী মপুজ্তা তোংঙিবিসি য়েংবীযু।

বীরেন : প্লেটতু পুথোরকউ।

নীংথেম : পুথোকওই। ঐবু কনামঙনা হ্রানবা শিবা য়ারোই।

বীরেন : নীংথেম, প্লেটতু পুথোরকউ। ঐনা নিংথীনা হায়রিঙেসিদা পুথোরকউ, নংত্রবদি ঝায়েং চারোই।

(নীংথেম থোকখিগে তৌই হঞ্জিল্লুগা)

ঐঙোন্দা ধব তৌদুনা কীহনবা কনাগীসু অধিকার লৈতে। ঐ যুমশিদগী চংলগদবনি, অমুক হম্মা লাক্করোইদবনি।

(থোকখিগে তৌই)

বীরেন : নীংথেম। (চংশিল্দুনা লুশম পায়রগা চীংশিল্লকই) কদায় প্লেটতু পুথোরকউ।

(নীংথেম প্লেট পুথোরকই, বীহারী চংঙকই)

সনাহনবী : মসি থানাদা পীথোকখিসিরা?

নীংথেম : (পাখুনা) নস্তে নস্তে, থানাদদি তাকপীগনু। ঐনা তৌরুরিবসি
করিগীনো ঐ খংদে। ঐবু অমুক্তদি কনবীযু। (মখুং লোষ্ট্রে)

সনানবী : অসুক যান্না খুরানা নঙগীদমক হোৎনবীরগা নঙনা বিশ্বাশঘাট
ওইরিবসি নমাইদুবু ইকাইদবরা ?

বীহারী : নস্তে নস্তে, ঐনা নখোয়গীদমক করিসু তৌখিদি। ঐনা তৌখিবা
খুদিংমক ঐহাক ইশাগীদমক্ৰি।

নীংথেম : পোৎপু মফম চানদি থমদনা কনানা হুরান্নিঙেইদেইনো ?

বীহারী : নীংথেম, মসি সনা নস্তে, ষ্টিলগী পোৎনি, মমল যান্না পোৎ নস্তে।
ফরে, নঙনা পান্নবনিনা সে লৌরো। (পী)

নীংথেম : ঐ লৌরোই।

বীহারী : অদুদি নঙনা করিগী য়েগ্নম্মী ?

নীংথেম : করিগী য়েগ্নরিবনো ঐ হায়ফম খংদে। হেক উবদা হুরান্নিঙেই।
খীংবা ওমহৌদে।

বীহারী : (পীরগা) সে লৌশিল্লু, মসি ঐনা নঙোন্দা খুদোলপোৎ ওইনা পীরবনি।

নীংথেম : নস্তে নস্তে, ঐনা মসিবু খুরাদগী খুদোলপোৎ ওইনা লৌবা পামজদে।
খুরা পুন্নমকসিদা ঐনা ভাব তাদবা অমা লৈরে। খুরাগী রাখল করিনো ?
পুন্নমকসি তৌরগা খুরাদা করি তোংজবগে ? ঐখোয়বু খুরানা লেমথাক
থাকপিবা, লৈনবা মফম পীবীবা, ঐ পুন্নমক পামজদরে। মীয়াম মরক্তা
চংলগা ঐগী মফম কদায়দনো য়েংজরুরগে। ঐহাক ওসিদগী য়ুমসি
থাদোক্তুনা চংলে, ঐ য়ুমসিদা অমুক হন্না লাকুরোই।

(চেছোকখি, ময়াম য়েংদুনা লৈহৌই)

বীহারী : নীংথেম...

সনানবী : চংখসনু, মহাক চংখিবনা হেন্না ফরে। ছইবু দোলায় তোংহনবগা
অমহানি। হুরানবদি হুরানবদা হৈনবনি। খুরানা অফবগা ফত্তবগা চপ
মান্ননা খনবদি তৌবীগনু।

(বীরেন থোকখি)

বীহারী : অফবনা কদায়নো, ফত্তবনা কদায়নো ঐহাক খন্দোকপা ওমদ্রে।

নীংথেম চৎথে, মাঝু অমুক হুমা যুমসিদা উররোই খল্লুবদা ঐ
নুংঙাইতে।

সনাইনবী : চৎপগীদি মাদা নন্তে, ঐসু চৎলগনি।

বীহারী : (ঙক্সা) করিগী? যুমগী অঙাংশিংনা নঙোন্দা করি হায়বগীনো?

সনাইনবী : কনাসু করিসু হায়দে, ঐদনা চৎনিংবগী বানি। মতম খুনা খুরাগীদা
লৈবসি ঐ হায়ঙমদনা নুংঙাই। হায়ফম খংদে। অদুবু ঐনা সিদা লৈরগা
খুরাগী কান্নবা করিনো? লুখাককোমদা তারবী ঐগীদমক খুরানা
লুখাককোমদা কুমথবদি ঐদি পামজদে। ঐনা মরম ওইদনা খুরাগী
মিংচৎ থীহনবসু ঐদি পামজদে। খুরানা নচাবু মতম খরদংগী ওইরবসু
চংজফম পীবীবগীদমক খুরাগী শিংবা ওম্মরোইদবা লমন তোনশিন্দুনা
নচা চৎলগেকো। (চৎখিগে তৌই)

বীহারী : নন্তে নঙনা চৎকদৌরিবসিবু কদায়দনো?

সনাইনবী : খুনা নচাগী চংজফম কনাসু লৈজদে ঐনা চৎকদৌরিবসি হান্নগী
লস্বীদুদনি।

বীহারী : সনাইনবী।

সনাইনবী : খুনা।

বীহারী : ফরে চৎলো নঙবু ঐনা ফাজিন্দুনা থস্বদি ঐগী পাজল লৈতে। অদুবু
সনাইনবী, নঙনা চৎনিংবা মতমদা চংবা য়াবা, নঙনা লৈনিংবা মতমদা
লৈবা য়াবা যুম অমা লেংদনা লৈ হায়বসিদি নঙ কাউগনুকো।

সনাইনবী : করন্বা কাউবা ওমগনি। নোংমন্তসু ঐগী পুন্সিসিদা মংদা ফাওবা
মংবা ফংলক্তুবা যুম অমদা ইয়ুমঙুম লৈরল্লগা — নন্তে খুনা ঐ চৎলে।

(সনাইনবী থোকখি)

বীহারী : মীগী নুঙাইবা উরগা নুংঙাইগে খন্দুনা শাগৎচরুবা আশাগী ফুরাদি
মতম চাদনা নীংথায়খরে। চৎথে লোয়না চৎথে, আশাগী ময়োন যৌনা
থদন্তুনা ওম্মা চৎথে। চৎথসনু ঐদি ঐগী অরোইবা পুংজা ফাওবা
লেপখিনি।

(চৌকিদা ফস্মী)

(তোস্বী থোরকই)

তোষী : হকচাং ঙ্গীদরবরা তৌবীরিসিবো ?

বীহারী : ঐনা হকচাং, রাখল নুংঙাইবা নুমিং নহাক থেংনথবরা ?

তোষী : চাকসি চাথোকপীরবো। ইনাংসু মোইপাবুঙনা যান্না পামজবদু থোংই।

বীহারী : তোষী, ঐ ঙ্গসিদি চাক চাবা য়াররোই, চানিংবসু পোক্তে, চাগে হায়নসু খনদ্রে।

তোষী : হকচাংদু যান্না নুংঙাইবীদ্রগা ডাক্তর অমা কৌহল্লুসিরা ? হকচাংদুসু নোংমা নোংমগী অসুম অসুম শোনজিল্লকপগুম তৌরে।

(বীরেন, রাজেন, মনি চংমিন্নরকই)

মনি : পাবুঙ খুরুমজরি। (মখুং লোমৈ)

বীহারী : ইবুংঙো ইবুংঙো লেংশিল্লু।

(মনি মোরাদা ফন্মি)

মনি : পাবুঙগী হকচাংসি হান্নগা মান্নদ্রে, যান্না শোকচিল্লা উরে।

বীহারী : ইবুংঙো ইপাগী শোকচিল্লবা হকচাংসে ঐগী রাখলগী মখা পোনবনি।
রাখল হেক নুংঙাইরকপা নুমিন্তা হকচাংসু ফরক্কনি।

মনি : পাবুঙনা তাকপীবা যান্না চুম্মী, হকচাংগা রাখলগা যান্না মরি লৈনৈ।
রাখল নুংঙাইরগা হকচাং ফরকপগুম, হকচাং ফরবদি রাখলসু
নুংঙাইরক্কনি।

বীহারী : ইবুংঙো, ইপাগী হকচাংদি ডাক্তরনা খংবদগী ইপানা খংবনা হেঞ্জিকো।

(থোকখি)

মনি : (রাখল হায়ফেং তৌরগা) বীরেন বাবু ঐগী রাখলদদি পাবুঙগী
রাখলসি বেরা লৈবরা হায়না চীংনরে।

তোষী : মোই পাবুঙবো ?

মনি : মান্নি, যান্না থুনা লায়য়েঙশঙ অমদা পুদুনা লায়য়েঙনবা হোংনবীয়ু।

তোষী : ইবুংঙো য়ুমদা সুম লায়য়েঙবদি য়ারোইদরা ?

মনি : য়ুমদদি থংবীনি। রাখল চেইবা হায়বসি লায়নানি। মসিন হেঞ্জিনথবদি
অচুম অরাল মশক খংলক্তে, লান্নবসু চুম্ববসু মানা চুম্মী হায়না

খনবদুদা অদুম যুৎদুনা লৈগল্লি। মী হাৎপা ফাওবা মানা চুম্মী হায়না
খনত্ৰবদি হাৎলক্কদৌরিবনি, অদুনা পাবুঙবু য়ুমদা থম্মীদবা ফৈ।

বীৰেন : ডাক্তরনা তাকপীরিবসি য়ান্না চুম্মা বানি। ঐথোয় পাবুঙসি হান্নদি
ঐথোয়না হায়বদা য়ারস্বনি; পৈশা হেক ফংবদগী বা অমত্তা নিংথী
নুংঙায়না ঙানবা য়াদ্ৰে। মানা নীংখিবদুদা বা অমত্তংগা হায়ক্ক লাকউবা
য়াখিদ্ৰে।

মনি : মদু রাখল চোইবা মীগী হৌনশানি।

তোস্বী : ইবুংঙো, মী অমনা মী অমবু মীনুংশি খজিক্তং উক্তুনা মখোয়গী অরাবদা
মতেং খজিক্তং পাংই হায়বগীদমক মোইপাবুঙগী রাখলসি চোইরে
হায়বা তারবদি...

মনি : নস্তে নস্তে, ইমানা রাখল শেরান্না খনবীরে। ইমানা তাকপীরিবা
পুন্নমজু অফবা খুদম অমত্তা নস্তে। মী হায়বসিদি মহৌশানা মশাগী
ওইজবা থীবনি। ঐগী ঐগী হায়বসিনা মাং থাদুনা থবক তৌনবা
ঙাক্তনি। মশাগী কান্নবা খজিক্তং ওইরবসু য়াওদ্রবদি অফবা থবক
ফনা ওইদুনসু তৌগনদে। অদুবু পাবুঙগীদি ময়ামসিগী ওন্নতৈনবনি।
বীৰেন বাবুনা হান্নসু তাকপিথ্ৰে, পাবুঙনা অহানবদদি দলাল শানি,
কার লৈগনি অসিনচিংবা কয়া। মদু মী অমগী রাখলনি। মদু যৌনা
রাংনা খল্লগা রাখলশিংদু তোকথোক্কা মশাগী লৈজবা পুম্মা অতোপ্পা
মীওইশিংদা দান তৌথোকপা হায়বসিমক মীওইবগী রাখলগা চান্নদ্রবা
পেঙ চোইরকপগী খুদমনি।

রাজেন : এ শোয়দ্ৰে, ঐথোয় পাবুঙ পেঙ চোইদবগী বা লৈত্ৰে। মীহাৎ মীপুন
থোরক্তিঙেসিদা লায়য়েঙশঙ অমদা থমখিবনা ফরনি। তুংদা ইহে
হায়গদৌ শরুক...

তোস্বী : রাজেন নঙ ঙায়খো তুমিন লৈয়ু। মীবু ধর্ম খবা লৈবগীদমক, মীগী
অরাবা উরগা রাবীবা ঙম্বগীদমক পেঙ চোইরে হেজ্জা হায়বদি ঐ
য়ানিংদে।

রাজেন : পাবুঙসিবু মহৌশাদগী ধর্ম হায়বা রাইহেসি ঐথোয় পাবুঙগী মচিন্দগী
নোংমত্তং তাত্ৰবদি ইনাসি পঙগে।

তোষী : (শাওনা) কদায়দগী পল্পনি। শুনিংদবা মচা ময়ামগী পুক থলহম্ববা
হোহনবদা স্বর ফাওবা নীংথী নুংঙায়না হোনবা ফংদবদা।

মনি : ইমা ঐবু বারৌবীনি, ঐ অঙাওবা য়েংবা ডাক্তরনি, অঙাওবগা
ঙাওদবগসি খেল্লাবা নস্তে, খজিক্তদনি, বাখল খেল্লাবা অদুখস্তনি।
ময়ামসু নীংশিংবীরস্না যাই; ঐনা ইহান হান্না লাকখিবা নুমিৎ অদুদা
পাবুঙনা হায়বীখিবদু, “ইবুংঙো ফস্তবা পাপনা মসা পান্দুনা মী অমদগী
মী অমদা কোয়পাই পায়দুনা শাম্মরিবসি ইপা উই।” মসিগী অর্থবু
করিনো? মমিস্তা শেরান তুরান উরকপনি। মসিদগী হেঞ্জিল্লক্কুনা
মমৈদনি অশোক অপন য়াওরক্কদৌরিবনি। ময়ামদা বাফম অমস্তংগা
নীংশিংজংগে – তশেংনমক পাবুঙসি বাখলগী লায়নানা নারবনি। পেঙ
চোইরবনি হায়বসি শোয়দ্রবনি। পাবুঙবু য়ারিবমথৈ থুনা লায়য়েঙশঙ
অমদা পুরগা লায়য়েঙবীয়ু। ঐ যৌজরগে।

(থোকখিগে তৌই)

ঐগী ফী লুপা ৫০ দং পীবীরো।

(রাজেন, বীরেন য়েংনৈ, বীরেন্না লুপা ৫০ পুথোজ্জুনা পী,
মনি থোকখি)

বীরেন : ইমা হৌজিক কমদৌবা তারিবা?

বাজেন : কদায়দনো লায়য়েঙশঙ অমদা থমগ্রসি। অদু ওইরবদি ঐখোয়না
পৈশা ময়ামসি শিজিন্ননিংবা মওংদা শিজিন্নবা য়ারনি।

তোষী : (শাওনা) নঙনা পৈশা পাস্বদগী নঙবু হেক পোকপা নপা ফাওবা
ঙাওহম্নিংঙবরা?

রাজেন : ঐনা ঙাওহম্নিংবগী বা নস্তেনে ইমা। ডাক্তরনা ঙাওরে, পেঙ চোইরে
হায়রস্মীদুদি।

তোষী : ডাক্তরনা হায়রগা ঐখোয়না হেজ্জা লৌগদ্রা? লাইরবা সেবা তৌববু
অঙাওবা কৌগদ্রা? জ্বারদা অরৈবা লল থুম, ময়ুম মকৈ পুন্মমক
মাংহনখিবা, থাদোকখিববুদি অঙাওবনি হায়দ্রগা, লাইরবা ময়ুম মকৈ
লৈজদবা মীদা চানবা খরা, লৈনবা মফম পীবীববু অঙাওবনি হায়বদি
নখোয়গী ডাক্তরদু ঙাওরবনি, ঐনা মরা লৌদে হায়য়ু। নখোয়গী
নপাবুঙসি য়ুমসিদগী সুংচৎ চংলোয়কো।

বীরেন : লুপা লাঞ্চ কয়গী মপু ওইনা ওইনা লম্বোইবশুম পুলি লেনবা পাশ্বা
মীবু মাখা চোইদ্রি করম হায়না হায়গদৌরিবনো ইমা ? ইমানা পাবুঙগী
মীচঙ চঙবীরিসিবু ইমাসু ঙাওবা যাওগে হায়বীরিবরা ? ইমা নচানুপা
অনি, নচানুপী অমনি লৈরিবসি কাউবীরিবরা ? নচাশিংগী করিমত্তা
খন্দবা মমা মপাসিবু ঙাওদে করমা হায়গদৌরিবনো ? নচানুপা অনিমক
পাখঙ ফারবা, য়ুম পানবা য়ারবা, নচানুপীসু লৈশাবী ফারবা থাজখিবা
য়ারবা, ভাব খরা খরা তাবীয়ো।

রাজেন : নস্তে ইমাখোয় পাবুঙখোয় লৈশাবী পাখঙ ওইবীরক্তবরা ?
ইনখৎলকপা মতমসে পৈশা চংবনে। পাবুঙগী শেলয়ামদু অরেশ্বদা
দান তৌথোকখিবগী মছত্তা নচাশিংদা খুংপায়শেল ওইনা খরা খরা
য়েহোকপীয়ো পাবুঙবু লায়য়েঙশঙদা থম্মোইসি হায়রবদি।

তোস্বী : নখোয়না পৈশা পাম্বদগী নপাবু নমদুনা ঙাওহল্লগে সিনিনে নখোয়না
খল্লিবসে ?

(মাধব চংঙকই)

মাধব : ইচাশা কমদৌ কমদৌবা ? ডাক্তরদুনা লম্বীদা করি করিনো হায়রম্মী।
ইপাগী বাখলদদি নপাসি য়ুমসিদা কুইনা থম্বা ফংলোয়, লায়য়েঙশঙ
অমদা পুনবা তৌসি।

রাজেন : পাবুঙ, খরা লাগ্না রাঞ্চিদা পুসি।

তোস্বী : ইতৈহল, মোইপাবুঙবু ময়াম চংদুনা ঙাওহনবীগদৌরিবরা ?

মাধব : করি বানোনে নঙনা হায়রিসিবো ? নঙসু খন্দুনা য়েংঙু মপানা
মচাশিংগী খন্দনা লমলানবা মীগী খনবা হায়বসি মীওইবগী
ইতিহাসতা অতাংবনি। শেলগীদমক মী শিনরিবনি, অদুগা মাদি
মীঙোন্দা লেন্না দান তৌথোকলি, মদুনা মঙোন্দা থোইদোক্ল কাম্বসু
নস্তে। অদুনদি মহাকপু য়ারিবমথৈ থুনা লায়য়েঙহৌবনা পুন্মক্কী
অফবা ওইগদৌরিবনি। মদু নংত্রবদি শেলশিংসিনা লোয়ত্রবদা
নখোয়না তৌগদবসি করিনো ?

তোস্বী : মোইপাবুঙনা পৈশাশিংসি ফংঙমদ্রবদি মাঝু ঙাওই হায়বীরম্মোইকো।

(কঙ্গী)

মাধব : ইহে, মানা ঙাওরিবসি পৈশাশিংসি ফংবদগীনিনে। ফংঙমদ্রবদি

কদায়দগী ঙাওরদগেনে। শেল মশক খংঙমদবা মানা শেলয়ামদু
উবদগী কোক্তা মীছন হায়গথখিদুনা মাখা চোইরকইবনি। ঐনা মাগী
শেল ময়ামদু পুবাগে, ঐ কারবার তৌনগে হায়বদু যারাম্বদি ঙাওসু
ঙাওরম্মোই।

বীরেন : ঐখোয় পাবুঙনা ইখং খংহৌদনা ঐখোয় ইমুংদা থমজিল্লিবা মীতোপ
ময়ামসি তাছোকপ্তবা, ঐখোয় ঐখোয়গী অপাম্বদু তৌবীরনি
হায়রকঅবা, ঐখোয় ময়ান্না ঐখোয় পাবুঙ ঙাওই হায়খিগদ্রা?

(রানি থোরকই)

রাজেন : অদুম হায়নবু তৌরবদি ঐদি ঐখোয় পাবুঙসি ঙাওই হায়রোই।

মাধব : হো অদুনবু হায়বা রানি। হৌজিক্তী নখোয় পাবুঙনা নখোয়গী
অপাম্বশিংদু তৌবীরনিসু হায়রকঅরোই, মীতোপ ময়ামসিসু
তাছোকপা যাররোই। অদুনদি মহাকপু অফবা লায়য়েঙশঙ অমদা
নৌরিঙেসিদা লায়য়েঙহৌবনা ফৈ সিনি ইপানা হায়রিবদি ইচাশা।

রানি : ঐখোয় পাবুঙহ্না হায়রিবসি ঐ যানিংই। ঐদি ঐখোয় পাবুঙসি যান্না
থুনা ফহ্মিংই।

মাধব : নঙদা নঙে ঐখোয় লোয়নমক নখোয়গী পাবুঙসি ফহ্মিংই।

রানি : অদু ওইরবসু ঐনা খরা হেল্লি। ঐখোয় পাবুঙনা অসুম ঙাওদুনা লৈখিবা
তারবদি ঐগী লুহোংবগী আশা কায়খিগনি।

মাধব : হেই, হেই, মদুসু যান্না লুরিবা থবক্লি।

রাজেন : মসিগী অঙাংসি কমদৌশিগে, ঐদি ওছোক্লো ফুনিংত্রেদা।

মাধব : ইচাশা হৌজিক খৎনবা মতম নঙে। যারিবমথৈ থুনা লায়য়েঙহৌনবা
নখোয় ময়াম চংদুনা নমাবু যানবা থেস্মু।

বীরেন : করিগী থেমফম থোকপগেনে। ঐখোয় মচানি পাখঙ ফারবা।
ঐখোয়গীসু মচা অমা ওইনা পাবুঙগী অফ-ফন্ত য়েংশিল্লবগী হক
লৈ। অফবা তৌবনি, ফন্তনবা তৌবা নঙে। হয়েংমক পাবুঙবু রাঞ্চিদরা
তেজপুরদরা পুনবা তৌরনি।

রানি : যাই, ঐ যাই।

মাধব : ইচাশা মদুনি, অফবা থবক তৌবদি থীছবা সুংফৎ ফন্তে। হয়েংমক
পুননবা তৌরো, ইপাসু যৌরগে।

বীরেন : ফনি পাবুঙহন।

মাধব : যৌরে যৌরে।

(মাধব থোকখি)

রানি : (তোষীনা কপ্পা উরগা) হেরা ইমা, ওস্তোকা নুপী মাঞ্জখিদ্ৰে। পাবুঙ
শিগদবসু নন্তে, লায়য়েঙবা চৎকদববু।

বীরেন : ইমা ঐখোয় পুন্নমক পাবুঙগী মচা ডাক্তনি। ঐখোয় পাবুঙবু নুংশি।
নুংশিবনা মরম ওইদুনা ঐখোয়না পাবুঙবু লায়য়েঙবা পাশ্বগী রানি।
ঐখোয় পাবুঙনা ঙাওদুনা কোয়চৎ চৎলকুগবু ইমাবু নুংঙাইগদ্রনে?

রাজেন : ঙাওরবসু যুমদগী মপান থোক্তবগী ফরিবনি। পুরা হেক ঙাওদুনা
বাজারদা কোয়চৎ চৎলবদবু ইমাগীদি খংজদ্ৰে, ঐদি মীয়ান্না মপা
ঙাওরে হায়নবদো তাবা ঙমজরোইয়ে।

রানি : অদু ওইরবদি শিখিবনদুম হেন্না ফরে।

তোষী : (কপ্পা) নখোয় ময়ান্না করিসু তৌজদবা নপা অসিবু নমদুনা অঙাওবা
শেষীগদৌরিবসিবু করিগীনো?

বীরেন : কদায়দনো ইমানা ঐখোয় পাবুঙ ঙাওদে হায়রিসিবো?

তোষী : (শাওনা) অদুদি হায়য়ু, নখোয় পাবুঙ কদায়দা ঙাওই?

বীরেন : হৈমা, ঙাওদনা তৌরিবা ময়ামসি ইমাসু উরবা নৎত্রা? মানা মরল
মথুম অসুক যাম্বসি ছন্দোকুগা লম্বোইবঙম পুলি লেনগে হায়বসিবু
হৌজিকী চাওখৎলবা ফুরা দলাল, জীপ কার মরকসিদা ঙাওদ্রিবরা?

রাজেন : ইমা হৌজিকসে পৈশাগী যুগনি কাওরবরা? মীনা পৈশাগীদমক বানরি,
পৈশাগীদমক শিনরি। মাগীদমক শিবা কিনদরিবা পৈশাদু লৈরবা
পাবুঙনা করিগীনো লেন্না মাংহল্লিবসিবো? মীগী অরৈবফাওবা মুন্দুনা
লৌনরবা মতমসিদা মমল যাওদনা অরৈষদা দান তৌথোকপা
চাওখৎলবা মতমসিদদি অঙাওবা নন্তনা কনাসু তৌনদেয়ে।

রানি : ইশাগী কান্নবা থীবা হায়বসি মীওইবগী পোক্ককপদগী লোয়নরকুবা

গুল্লি ইমা । ইশাগী ওইজবা খাদোজুনা মীগী ওইজনবতা তৌবা হায়বসি
মী অমা ওইবগী গুন ঝাংলবা অঙাওবতনা তৌগদবনি । হৌজিকসি
চাওখংলবনি । মীনা খাদা খুন্দানবগী খন্নরকঅবা মতমসিদা থায়নগী
পেরুক চারিঙে, চাওখংপা করিনো মশক খংদ্রিঙেগী ঝাখলদুগা
চান্নরোইয়ে ।

তোস্বী : হৌই ইবেম্মা, হৌই, ইমাদি নখোয়দৌনা চাওখংপা মশক খংদবা
মতমদা পোক্কপনিনে লাইরিকসু তম্মক্তে । চাওখংপা করিনোসু
মশক খংলক্তে । ইমানা খংলকপদি ঐখোয় মীওইবসে অশিবা মচা
জাজনি, কনানা কনাদগীসু হেদে, অরৈ লৈত তাথোক তাশিন তৌদুনা
হিংমিল্লগদবনি হায়বসিদনি । নপাসু চাওখংত্রিঙেদা পোক্কপনিনে
চাওখংপা মশক খংদবা লাইরবশিঙা দান তৌজবনি । ঙাওবা নঙে,
চাওখত্তবনি । ঙাওদবা মাঝু লায়য়েঙবা য়ারোই । নপাবুঙ য়ুম খাদোকপা
য়াদে । নপাবুঙসে ঙাওদে ।

রানি : করিনোনে ঐখোয় ইমানা হায়রিসিবো ?

তোস্বী : নপা ঙাওদে, চাওখত্তবনি হায়বনি ।

বীরেন : অদু আদা খংদে, ঐখোয় পাবুঙ হয়েং লায়য়েঙশঙদা চৎকনি ।

(থোকখি)

রানি : ঐখোয় ইমাসু পাবুঙগী নুংশিৎ খরা ফংদুনা ঙাওবা য়াওরবরা করিনো ?
ইমাবু হান্না লায়য়েঙহৌবনা ফরনি ।

তোস্বী : কুইরে ইমাদি ঙাওবা । নখোয় ময়াম পোকপদগী ইমা ঙাওরবনি ।
নপাবুঙগী মছত্তা নমা ঐবু ওইনা লায়য়েঙু ।

রানি : হায়র হায়রগা হেজ্বিনে, ঐখোয় ইমাসিদি কিদুম কিজৈ ।

(ইমুংদা চংখি)

তোস্বী : হে ঈশ্বর, চায়াম পোকপা হায়বসি সুমহায়না তৌবোরেকো ।

রাজেন : ইমা চায়াম পোকপদগী তৌবা নত্তে । পাবুঙনা ঙাওরকপদা ইমানা
তোংশিনবদগী তৌবনি । পাবুঙনা ঙাওবা ফরগা পুন্নমক ফগনি । হয়েং
নুমিৎ ফে, ইমুং মনুং খৎন-চৈনদনা পাবুঙবু লায়য়েঙশঙ অমদা ঙাওবা
ফৎত্রিবফাওবা লৈহনখিসি । ইমানা অমুক বেরা তৌরনুকো । তৌরনুকো
ইমা ।

(থোকখি)

তোস্বী : ঐগী লাইবকসি ওছোকপা লাইবকনিদকো।

(চংখি— ষ্টেজদা মৈ মমশিল্লকই তোস্বী লালতেন অমা
পায়রগা থোরকই, লাই ধুপ থাউমৈ কংলি, চংখি, ফক
শেগায়বা অমা পুদুনা থোরকই, ফক্লাং ময়াদা থায়। অমুক
চংখিগে তৌই, বীহারী চংঙকই)

বীহারী : তোস্বী, ঐ ঙসিদি যান্না চোকথত্রেদা। (ফস্তা ফস্বী)

তোস্বী : অয়ুকসু চাক চাবীখিদবা নংত্রা ? করিগীনো মোইপাবুঙনা অসুক যান্না
চংপিরিসিবো ? নোংমা ফাদোক্তসু চখোক্তনা পোখাবীবা যাদবরা ?

বীহারী : নঙনদি পোখাবা হায়রি, রাখলগী পোখাবা লৈত্রবদা কদায়দগীনো
ঐনা পোখাগদৌরিসিবো ? চুস্বী, নঙগীদি হায়ফম থোকপনি। তোস্বী,
নঙনা ঐগীদমক রাবসি রাবদা।

তোস্বী : করিনো তাকপীরিবদুবো ? ঐবু কপ্পনবা অমুক শিনবীরনু।

বীহারী : ঐ খংই তোস্বী, ঐ পুন্মক খংই। ঐখোয়গী, তানবদি লায়রদনা অমুক্তং
য়েংজগে হায়বফাওবদা উবা ফংলরোইদবা শেলয়াম অমা খংহৌদনা
ঐগী ওইয়ু হায়দুনা ঈশ্বরনা পীবীরকখি। ফংঙকইবা পৈশাসিদা
ইচাশিংনা আশা চাওনখি। মখোয় মখোয়গী অপাস্বদু ফংলগনি
হায়দুনা হরাওনখি। অদুবু ঐনা মখোয় লোয়নমক নীংবা কায়হক্সে।

(বীরেন চংঙকই)

তোস্বী : ফরে, মোইপাবুঙনা তৌবীনিংলিবদো অদুস্মক তৌবীয়ু, ঐ করিসু
হায়জরোই।

বীরেন : ইমাদি করিসু হায়দবা যাই, ঐখোয়দি পাবুঙবু মতম চারিঙৈদা
লায়য়েঙহৌদবা যাদে।

বীহারী : (ঙক্লা) কনাবো ? কনাবু লায়য়েঙগদৌরিবা ?

বীরেন : পাবুঙবুনি।

বীহারী : ঐদি করিগী ?

বীরেন : পাবুঙদি পেঙ চোইরবনে, মতম চারিঙৈ অনাবা হেঞ্জিদ্দিঙৈদা

লায়য়েঙবা তারি। হয়েং নুমিৎসু ফৈ লায়য়েঙশঙ অমদা লেঙনবা
তৌসি। ঐ বসকী টিকেৎসু লৌরুবনি।

বীহারী : ঐবু পেঙ চোইরে হায়রিবসি নখোয়না হায়বা যাদবগীরা ?

বীরেন : পাবুঙ, মশাগী মরলবু মাংন তারুবা তৌবা মীওইবু মীছল নাম্মা হেনবা
নৎত্রগা নাম্মা বাৎপা হায়না ময়ান্না খংনৈ। পাবুঙসু নাম্মা বাৎপরা
নাম্মা হেনবরা অমদি তৌরে, অদুনা লায়য়েঙহৌদবা যাদবনি।

বীহারী : হায়বুদু, ঐনা ইরল মাংনবা তৌই হায়বদি কনানা নঙোন্দা হায়জিল্লকই।

বীরেন : পাবুঙনা মীঙোন্দা লেম্মা লেম্মা পীথোকপিদিদি।

বীহারী : মদুদি মখোয় মখোয়গী ফংফম থোকপনি। নঙসু নোংমদা চরা অনিরক
চারিবদি। চরা অমত্তং বাৎপদা নঙ কমদৌনি খংবরা ? নঙবু নশাদগী
হুমাং মরিক অমত্তং শিহুনা নোমদুনা পৈশা তানবা যাওত্রবরা ? হায়য়ুনে।
নপুঙ্গিদা পৈশা অমফাওবা তানবা ওমদবা নঙনা মীগী মরলনা
নুংঙাইনিংইবা করিগীনা ?

বীরেন : ঐখোয়বু পাবুঙগী নচা নৎত্রা ? পাবুঙনা নচা পোকথোকঅগা
নচাশিংদু পীজনিংদ্রবদি মপাদু ঙাওই হায়বসি মশানা তাবা রাফম
নৎত্রা ?

বীহারী : নখোয়বু ঐনা পীজদ্রবরা ? নখোয়গী শেৎন চানবা ঐনা থোদ্দ্রবরা ?
নখোয়বু ঐনা ইচা নত্তে হায়ত্রবরা ?

বীরেন : পাবুঙবু ঐখোয়না হায়জবা তাবিত্রবরা ?

বীহারী : নখোয়গী মথোং হুজুবা রাখলশিংদুদা ঐনা যাদে হায়দুনা ঐবু ঙাওরে
সিনিনে ?

বীরেন : অদু আদা খংদে পাবুঙ হয়েং চৎনবা তৌসি।

বীহারী : নরা লৌদে।

বীরেন : চত্তবা যারোইনে পাবুঙ। পাবুঙনা যাদ্রবসু নমদুনা পুগদৌরিবনি।

তোম্বী : করিনো ঙাংঙিবদো ? কনাদনো নঙনা ঙাংঙিবদো ? মসি নপানি হায়বা
নঙ কাউরমাল্পে।

বীহারী : নুপামচা, লাইরবা কনা লৈজদ্রবা, মীওইশিংবু ঐনা মতম অমদা চানিংঙাই লৈতদুনা বাখিবশুম বারমগনি খন্দুনা মতেং পাংববু পেঙ চোইদুনা তৌরিবনি খল্লিবনিকো। চুম্মী, ইপা ঙাওরবনি। অদুবু লায়য়েঙদুনা ফরকদবা অঙাওবদি নত্তেকো নুপামচা। নখোয়না ঐবু লায়য়েঙশঙদা নমশিন্দুনা থল্লগা নখোয়গী অনিংবা, অপাস্বদু থুংগনি খনবরনে?

তোস্বী : নুপামচা চংলু, নশঙ্কু য়েংনিংদে, চংত্রো চংলো।

বীরেন : ঐখোয় পাবুঙনা ঙাওরিবসে ঐখোয় ইমাননিকো।

(শাওনা থোকখি)

বীহারী : (কপ্পা) ঐ ঙাওরবনি, ঐ ঙাওদুনা তশেংনা চংলনি। তোস্বী নঙ ঐগী অরাবা কয়াদা লোয়নরকুবীনি, নঙগী খল্লুরবদি ঐ ঙাওনিংদে, অদুবু ইচা ময়ামসিগী খল্লুরগদি ঐ তশেংনা ঙাওদুনা চংনিংলে।

তোস্বী : ফরে ঙাংবদু লেপ্পীরো, চাক্কা য়াওদবনে, বা ঙাংঙগা চোকথবা হেল্লনি।

বীহারী : ঐ খংই, তোস্বী ঐ খংই। ঐগী চোকথবা লোয়বা মতমদা ঐ পুন্নমকপু থাদেব্লগা চংখিগদৌরিবনি। ইচা ময়াম্মা ঐবু অঙাওবনি খন্দুনা ঙাংনবা পুন্নমক ঐ খংই। তোস্বী, হৌজিকসিদি মীনুংশিগী মতম নত্তে, অমনা অমবু তুহন্দুনা অঙম অঙম হাংনদুনা চানরবা মতমসিদি ঐগুস্বা থম্মোই শোনবা, মীগী অরাবা খজিক্তং উবদা মিস্তা পি শিছুবা ওস্বা মীওইদি হিংদুনা লৈরুবগী কান্নবা লৈত্রে। (স্বর থিংই)

তোস্বী : (পাখংনা) মোইপাবুঙ।

বীহারী : (স্বর হুহুরগা) তোস্বী, ঐ ঙাওবা নত্তেকো, ঐশিংগী বাখলগা ঐগী বাখলগা মাল্লদবনি। ঐগী থরাইদিনীংথেমগা সনাহুবীগনা য়ুমসি থাদোজুনা চংখিবগা লোয়ননা চংত্রবনি। লাইরবা চানিংঙাই লৈজদবা মীশিংসু মশাগী ইজ্জৎ অমদি নাপল লোয়নরস্বী। ঐগী বাখল লাল্লম্লে খন্দুনা ঐগী লৈজবা পৈশা পুন্নমক নমা নচা নখোয় ময়ামগী মিংদা থনল্লবনি।

তোস্বী : বা ঙাংবদু অমুক্তদি লেপ্পীয়ু কৈদৌবগে? অয়ুকসু চাক চাখিদি, ঐহাক চাক থোংজরুরগে, ঙায়হাক্তা পোথাবীয়ু।

বীহারী : ফরে, ঐহাক পোথাগে, মোন অমগা ফি অমগা পুথোরকউ।

(তোস্বী চংখি, ফি অমগা মোন অমগা পুদুনা খোরকই,
ফকতা মোন্দুনা মফম চানা থম্বী, ফি পী, বীহারীনা লৌই)

তোস্বী : ঐ থোঙুখিগে।

(তোস্বী চংখি, বীহারী ফকুদা হীপথে, ফিদুনা ফৈজুপ
ওইনা শুপ্পী, মমিৎ উইশিল্লি, মৈ মমশিল্লকই, স্পোট লাইট
অমা বীহারীদা পী। থোঙ থীল্লকই, অমুক্কা কল্লা থীল্লকই,
বীহারী মমিৎ পাংথোকই, থোঙদা য়েংই)

বীহারী : কনানো? (খুম্বক্তে) কনানো?

(থোঙ তপ্পা হাংদোরকই, কনাসু উদে থোঙ শবাক ফাকই,
নুংশিৎ শিৎচিল্লকই। থোঙ ময়াইদা ফিমু শেংলগা সনাইনবী
লেপ্পী)

(হরাওনা) সনাইনবী! নঙ হল্লকঅবা? চংঙকও লাকও।

(সনাইনবী চংঙকই, থোঙ মতোমতা থীংজিনখি)

মপান্দা মী লৈহৌরিবরা?

সনাইনবী : লৈহৌদে।

বীহারী : অদুদি কনানো থোঙ থীংজিনথিবসে?

(সনাইনবী নোকই)

সনাইনবী : নঙ ঐ লাক্কনি হায়না খনবরা?

বীহারী : নঙ শোইদনা হল্লকনি হায়বদি ঐ থাজরুদে। সনাইনবী নঙ হান্নগা
মান্নদরে, নঙ য়ান্না হোংলমলে। নঙ সিদগী চংখগা কদায় কদায়
চংলুরবা?

সনাইনবী : (নোকফেৎ) ঐদি মফমসিদা অমুক্তসু লাকখিদি। ওসি লাকইবুসিনা
অহানবনি।

বীহারী : করিনো নঙনা গাংলিদুবো? ছম করি মনমনো য়ান্না হৈদবা মনম অমা
নম্বীনা। নঙগী মনমলা?

সনাইনবী : ঐ খংদে।

বীহারী : নঙবু সনাইনবী নংত্রনে? নশক্তি মাইনে অদুবু রাঙাং শাঙাংদি মান্নদে।
নস্তে নঙ কনানো?

সনানবী : ঐ অশ্বিনি ।

বীহারী : ও, ঐ নঙবু নশক খংঙুদে, লেংশিল্লু, চৌকিদা ফম্মু ।

সনানবী : ঐ ফম্মথনবগী মতম লৈত্রে ।

বীহারী : ঐবু মঙ মঙলিবরা নংত্রগা তাইবংলা ?

(মমায় মমিৎ পায়দুনা য়েংই)

সনানবী : নঙগীসি মঙ নন্তে ।

বীহারী : অদুদি নঙ মফম অসিদা কৈদৌবা লাকপনো ? নঙসু নঙগীনি হায়বা কনামত্তা লৈজদ্রবা মীওই অমরা ?

(থোঙ হাংদোকই, নীংথেম চংঙকই)

নীংথেম নঙসু লাকঅবরা ?

নীংথেম : খুরা ঐ লাকপা নন্তে । ডাক্তরগা নচাশিংগা হয়েং খুরাবু অঙাওবা লায়য়েঙশঙ অমদা ফাজিন্দুনা থম্মনবা রা ঙাংনহৌবদু তারজুনা খুরাদা হায়গে লাকপনি ।

বীহারী : ঐ খংই, মখোয়না ঐবু অঙাওবনি খন্দুনা লায়য়েঙনবা হোংনরিবনি ।

নীংথেম : ঙাওদি ঙাওদনা করম্মা লায়য়েঙগদৌরিবনো ?

বীহারী : মদুদি ঐসু খংদে ।

সনানবী : বারুগনু, মখোয়না নহাকপু শোক্ত্রিঙদা নঙদি ঐগা লোয়ননা চংলগদবনি ।

বীহারী : ঐনা যাদ্রবসু নহাক্সা ঐবু নমদুনা পুগদ্রা ?

সনানবী : পুগনি ।

নীংথেম : (ঙক্সা) কনাগনো খুরানা বারি শাবীরিদুবো ?

বীহারী : সিদা লেঙ্গীবা নুপীসি উদ্রা ?

নীংথেম : ঐদি উদেনা কদায়দনো ?

বীহারী : নমাংমক্তদা লেঙ্গীবা নুপীবু উদে হায়রবদি ঐসু খংদে ।

সনানবী : হায়রুন্সু কাম্মরোই । মাবুদি ঐনা পুনিংদে ।

বীহারী : (নীংথেমদা) হৌজিক ঙাংখিবদু তাহৌদ্রা ?

নীংথেম : তাহৌদে। খুৱাগা ঐগদনি কাসিদা লৈরিবসি।

বীহাৰী : ঐ ভাব তারে।

নীংথেম : (কীনা) খুৱা ঐ চৎলগে, খুৱাগী নাক্তা লৈবা ঐ কীশিল্লকএ।

(চেছোকথি)

সনাহনবী : হৌজিক কনাসু লৈত্ৰিঙৈসিদা চৎহৌৱশি।

বীহাৰী : কদায়দা?

সনাহনবী : অশি লৈবাক্তা।

বীহাৰী : ঐ চৎলোয়।

সনাহনবী : ঐ নঙবু লৌবা লাকইবনি, চঙবা য়াৱৌই।

বীহাৰী : ঐ সংসাৱসি থাদোক্ৰিঙ্ৰি, ঐনা তৌগদবা থবক য়াম্মা লৈরি।

সনাহনবী : মীপুম খুদিংমক তৌগদবা থবক ময়াম অমা লৈহৌ লৈহৌনা
ছন্দোক্ৰমদুনা চৎকদবা ঙাক্তনি। নঙ চৎপা কীৱবৰা?

বীহাৰী : কীবগী ৰা নত্তে। ফৰে অদুদি ঐনা চৎপগী ৰাসি ঐগী নুপীদা
হায়ৱমথিগে। ঐ ঙসিগী চাকসু চাদ্ৰিবনি। ঐগীদমক মহাক চাক
থোংথ্ৰি। ঐনা চাক চাদনা চৎথ্ৰবদি মহাক য়াম্মা নুংঙাইহৌৱৌই।

সনাহনবী : মদুগী মতম লৈত্ৰে।

বীহাৰী : ধৰ্ম্ম লৈতবা তৌগনু সনাহনবী।

সনাহনবী : ঐ সনাহনবী নত্তে, অশিবনি ঐদি।

বীহাৰী : কৰিগীনো নঙনা ঐঙোন্দা গীৱি গীৱি তকইসিবো? ঐনা ঐগী শেলনা
অৰা অনা তাবা মীওই কয়গী মতেং খজিক্তং পাংগে খন্দুনা
হোত্ৰনিবসে তোকথোক্ৰবদি মীনা কৰি হায়নহৌনি? লাইৱবশিংনা
কৰন্না হিংহৌগনি?

সনাহনবী : তাইবংমীগী মচিন্দি কনানসু মেনবা ঙম্মৌই। হায়নিংবা হায়নহৌসনু।
নঙনা মথোয়গীদমক কৰি তৌবা ঙমগদৌৱিবনো? নঙ য়াওদ্রবসু
মথোয়দি অসুম হীংহৌগনি।

তোস্বী : (মনুংদা) নুপীমচা, নঙগী নপাবুঙগী চাক চাফমদু ৰাই অমুক্তা
তৈথোকউৱলাও-হে।

- বীহারী : ঐগী নুপীনি, ঐ মাবু অমুক্তা কৌগে ?
- সনানবী : কৌরু নু তারোই ।
- বীহারী : ঐখোয়না চৎপদা মাবুসু পুবীসিদনা । মহাক ঐনা চৎত্রবদি য়ান্না বাহৌরনি ।
- সনানবী : মতম কুইরকঅগা কাউখিগনি । মসি সংসারগী চৎনবীনি ।
- বীহারী : ফরে, ঐ নঙোন্দা লুপা লাক্ষ অমা পীরগে নঙ চৎত্রো, ঐ লৈহৌরগে ।
- সনানবী : ঐঙোন্দদি পৈশা দরকার ওইদে । নঙনা ঐঙোন্দা ফনা য়ান্না থেমদুনসু ঐদি নঙবু পুদনা খক চৎলোয় ।
- বীহারী : ফরে চৎলসি, অশি লৈবাক হায়বদু কয়াম লাক্ষী ?
- সনানবী : ঐ খংদে ।
- বীহারী : নঙ নুপীমক ওইজরবসু মরৈ মরা য়ান্না চাওবা মীনি । মপান্দি ইংঙমগনি ঐ ফি অমত্তা ইল্লকখিগে ।
- সনানবী : ইল্লক্কনু, করিসু ইংঙেই ।
- বীহারী : নিংথমথাদা ফি য়াওদনা চৎলবদি মীনা ভাব অমা খনত্তনি ।
- সনানবী : কনাসু উরোই ।
- বীহারী : (শাওনা) নঙ নবুক য়ান্না ফত্তবা মীনি । চৎসি চৎলো । বা অমত্তা নীংথি নুংঙাইনা ঙাংনবা য়াদবা নঙত্তা মী পোকপদগী থেংনরত্তি ।
(চৎকদবগী তোই)
- সনানবী : নঙ মাং থাউ ।
- (বীহারী মাংদা চৎখৎলি, থোঙ মথত্তা হাংই, বীহারী থোকখি, সনানবী ইল্লখি । থোঙ মথত্তা থীংজিনখি)
- তোস্বী : কনামত্তনা মৈ চুখৎলমদ্রিবসিবু... ওছোকপা অঙাং ঙাংনিকো ।
(মৈখেৎ খেৎলগা কেন্দল অমা চুখৎলি ফত্তা হিপলিবা বীহারীগী মনাত্তা কেন্দল থাংজিল্লি)
- মোইপাবুঙ মোইপাবুঙ, রামল্লদনা তুমথত্তবনিনেসে । (মশা পায়দুনা নোমই) মোইপাবুঙ চাক লোয়রে, মোইপাবুঙ ।

(মখুং মশা পায়দুনা য়েংই)

ই! মশাসিদি পুমইং ইংইনা। (পাখংনা) ইচাশা নপাবুঙসি কৈনোমা
তৌরেনহে।

(রানি চেছোরকই)

রানি : কৈদৌরে ইমা? (বীহারীদা পায়রগা) পাবুঙ পাবুঙ (কপ্পী)

(বীরেন চংঙকই, রাজেন ফিংনা চেনশিল্লকই)

বীরেন : (মপা কোনখংলি) পাবুঙ (কপ্পী) পাবুঙ করিনো পাবুঙনা
তৌবী রিসিবো? পাবুঙ নচা লাম্লে।

রাজেন : পাবুঙ (কপ্পী) পাবুঙ।

রানি : (কপ্পী) পাবুঙ।

তোম্বী : (তেংখাদুনা) মোইপাবুঙ করি মতৌনোনে তৌরিসিবো? মোইপাবুঙ।

বীরেন : পাবুঙ, পাবুঙগী রাংলবা আদর্শবু নচা ঐখোয়না লাম্মা খল্লুরে,
নচাশিংবু অমুক্তদি ঙাকপীরমখোনে পাবুঙ।

(কপ্পী)

(পর্দা তপ্পা তপ্পা চীংশিনখি)

(লোয়রবা)

অরোনবা মৈরী

“অরোনবা মৈরী”

এমঃ জিঃ এমঃ থিয়েটার,

রাষ্ট্র নিঃশ্বেদ পুত্রি মপাল, ইন্দ্ৰালনা

অহানবা পুথোকথিবা

নবেশ্বর তাং ১১ শক ১৯৮৮।

ড্রামাসিদা শক্তম লাংবীথিবা

থিয়েটার অসিগী কলাকারশিং

নুপাঃ

১। বীরেন	মেঘচন্দ্র কোঙবম
২। বাজেন	শরৎ চবুংবম
৩। মাধব	ইবোমচা বাং
৪। কুমার	গীৎকুমার শম্মা
৫। সুরজ	যানেশ্বর

নুপীঃ

১। পুর্নিমা	অমুসনা সরাংথেম
২। মালা	নির্মালী সরাংথেম

ক্রিডিটসঃ

মেক অপ	খোলচন্দ্র
মিউজিক	তুঙ্গেশ্বর
প্রে-বেক সিঙ্গব	ভ্রমরা
ডাইরেক্টর	লোইতোংবম দোবোন্দ্রো

খুন্দোৎবম
ব্রোজেন্দ্রোগী

অরোনবা মৈরী

(ড্রামা)

ড্রামাসিদা যাওবা চরিত্রশিং

নুপাঃ

- | | |
|----------|-----------------------------|
| ১. বীরেন | মখোঙ নামা ককথ্রবা অনাবা অমা |
| ২. রাজেন | বীরেনগী মনাও |
| ৩. মাধব | লৈকায়গী অহল অমা |
| ৪. কুমার | ডাক্তর |
| ৫. সুরজ | বীরেন, রাজেনগী মামো |

নুপী :

- | | |
|-------------|--------------------|
| ১. পুর্নিমা | বীরেন, রাজেনগী মমা |
| ২. মালা | বীরেনগী নুপী |

অহানবা তাক্কক

অহানবা উৎপা

দ্রোইং রুমনি। ময়াইরপ ওইনা চাওই। প্রোপরতিদি খুদোং
চাবা য়েংদুনা হাপ্লা য়াই। সোফাগী ডবল অমদি শোয়দনা
য়াওগনি।

পর্দা হেক হাইদোরকপদা য়েংথংবা মখোঙ মখুদা ককথ্রবা
বীরেন সোফাদা ফমদুনা লৈ, খবর য়েংই। মহাক্লা চংপদা
শিজিন্নবা ঙাকলৌ অনি সোফাদা ঙাদুনা থম্মী। অককপা
মখোঙদা বেদ্দেজ তৌই। ঈ থোকপগী বেদ্দেজদা ঈ তৈ।

মালা চা পুদুনা চংঙকই, তেবল মথাক্তা চা থম্মী। সোফাদা
বীরেনগী মনাক্তা ফমথে।

মালা : চা লৈরে।

বীরেন : (খম্বল থুপচিল্লি, তেবলদা থম্মী, মালাদা য়েংই) কৈদৌরে
চংলরোইদরা নঙবো?

মালা : কনাগা করম হায়না চত্তোরিনো?

বীরেন : করিনো নঙনা হায়রিসিবো? ওসাইদা নংত্রা মামোগা চৎমিন্নৌ
হায়খিবদুবো?

(চা পায়খৎলি)

গাড়িদা ফৎ চৎলুরগা দান পীরম্মগা থুনা হল্পকদবদুবু -- (চা থকই)
মসিবু কয়াম বাবা থবক্কো? চৎত্রবদি য়াম্মা ফজরোইদৌরিবনি, মালা।
য়াম্মা নুংশিত্ত্বা, চাক চাকলুক অমত্তদা চামিন্নরকপা মরুপ্পী। মহাক্কী
অহানবা মচানি। ঐ য়াম্মা চৎনিংই, অদুবু ঐগী ফিবমসি য়েংছু। ঐ
য়াম্মা চৎনিং চৎনিংনা চৎপা য়াদ্রবনি। মরুপতুনা নঙবু উবদা ঐনি
খনগদৌরিবনি। ডাক্তরসু লাক্কনি, দ্রেসিং অনৌবা শিনগনিসু হায়বি।

(মালা রা ঙাংদনা তুমিন্না লৈ)

নঙবু তশেংনা চৎলরোই হায়রিবরা? ঐগী ফিবমসিদা ঐবু চৎলু
হায়রিবরা?

(মালা শাউরংননা হৌগৎলগা চংখি)

(বীরেন মালাদা য়েংই, মতুংদা মাগী অনাবা মথোঙদুদা
য়েংই, তপ্পা মখুংনা নাল্লি, মমিত্তগী মপি তারকই
তেথোকই)

(পুর্নিমা চংঙকই)

পুর্নিমা : (ফিংনা) কৈদৌরে নুপামচা? কল্পীবরনে নঙবো? (মনাক্তা চংশিল্লি।
কৈদৌরগে? (মকোক্তা নানবী) ইমা লৈরিসিদি, করিগীনো নঙনা
কল্পীববো? নঙনা কল্পগা ইমা নুংঙাইতেসে। মালাদু য়ম্টি চৎকি
হায়খিবদু চৎত্রবরা?

বীরেন : (মখোল নীক্লা) চৎত্রি।

পুর্নিমা : করিগীনো অসুক থেংলফাওবা চৎত্রিসিবো? সুবজ লৈত্রা? (লাওনা।
সুরজ লৈত্রনে তৌবিসিবো? (লাওনা) সুরজ.

(সুরজ থোরকই)

সুরজ : ইচে করি হায়গে?

পুর্নিমা : রাজেনসু লৈতে। মালাদু য়ম্টি অমা চৎকদবনি, মাবু গাড়িদা ঙায়হাঙ।
থীনবীক্ক হায়রগা কৈদৌরবা?

সুরজ : ঐবুদি লোয়রে, মালাবু লোয়রবরা ?

পূর্নিমা : ঐসু চংকে হায়ববু ইচা মতোমতা লৈহৌরনি । ডাক্তরসু লাক্কনি হায়রি ।

(মালা থোরকই)

মালাসু থোরকএসে । সুরজ নঙ গাডি য়েংনা য়েংনা খৌকো । গাড়িনা
মরোল অমা কুংবনে ঐদি ওহোকা নুংশা ধীথ্রে ।

(সুরজ, মালা থোকথি)

(লাওনা) দান খাদরম্মগা হেক হল্লকউ, কুইথরক্কনুকো ।

(বীরেন্না মাগী মথোঙ অনাবদুদা নাল্লি)

কৈদৌরে ? নথোঙদুবু নুংঙাইবরা ?

বীরেন : (কল্লী কল্লী) ইমা ঐ ঐগী ফিবমসি করিনো তৌরিসিবো ?

পূর্নিমা : ইমাগী ইবুংঙো, নঙনা অদুম হায়না তৌরগা ইমা খাংবা ঙমদেনে ।
পৃথিবীদা করম্মা মমানা মচাগী অরাবা য়েংদুনা লৈবা ঙম্মা যাওবগেনে ?

মাধব : (মপান্দগী) করিনো ইমুংসিবু ইচিক-চীকপসিবো ?

পূর্নিমা : তাদা লেংশিনবীরকউ ।

(মাধব চংঙকই)

ঙসিদি ইমা ইচাদা ঙায়হৌরে । লেঙশিনবীয়ু ।

(মাধব ফম্মী)

মাধব : রাজেনবু হল্লক্কিবরা ? মাগী মবা মথোল তাদবসিবো ?

পূর্নিমা : হল্লক্কি তাদা ।

মাধব : মাসু থবক অমা তৌরিবনিনা চীল্লমগনি, ঐদবু দরকার ওই বগী
পংহং হংবনি । ইচা বীরেনগী অনাবসিদি কমদৌরি ? হৌজিক ফাওবা
নারিবরনে ইচাগীসিবো ?

বীরেন : অমুক অমুক খংচীক খংচীক চীল্লকই খুরা । অমুক অমুক চীল্লকপসিদিদি
খাঙবা ওহোকা রাথ্রে ।

মাধব : নৌরিদনা তৌবা ওইবমগনি । চীকপসিসু ঙলি চারগদি ফেসু
হায়নবদায়নে ?

পূৰ্ণিমা : গুলিদুসু লোয়থোকত্ৰে। ঐগী ইমৌনেনা তৌরিবসিনা পংখিবনা করি
বাংলি, করি লৈত্ৰে হায়বা ফাওবা করিমস্তা থীজিন্দবনি। মানা
হোৎনফম থোকপা পুন্নমক মনাও নুপা রাজেন্না লোয়না তৌরিবনি।

মাধব : আ, অঙাং ওইরিদনা তৌরিবনি, খরগা কেথোক মৌথোকা
য়োক্কপদুদা মতৌরিবনি। মচা মশু যাওরকঅগা ভাব তারকখিগনি।
(বীৰেন নুংঙাইতবা মতৌ উৎলি)

কৈদৌরগে ইচাবো? নথাই নুংঙাইত্রিবরনে? ইচাশিদি করিগী অদুক
রাক্গদগে? ঐথোয় ময়াম লৈরিসিদি। হেরা নঙেন্দগী হেন্না শাখীবা,
মথোঙ অনিমক যাওদবা, মখুং অনিমক যাওদবা মীওই কয়া পীক
থন্না লৈরি। মথোয়নদি খৌনা ফনা হিংবা গুন্মগা ইচানা অদুক নথাই
নুংঙাইতবা হৌনবরা? করিমতা খন্মু নু ইচাশিদি।

(কুমার চংঙকই)

এ! ডাক্তর সাহেবসু যৌরকএসে।

পূৰ্ণিমা : ইবুংঙো লেঙশিল্লকউ।

(কুমার ফন্মী)

কুমার : বীৰেন বাবু করম হায়না তৌবীরি? থোয়দোকপা নুংঙাইতবা
লৈবীদ্রেকো?

বীৰেন : যান্না তোয়না তোয়না চীকই। ব্লীদিংসু মরক মরক্তা তৌরকই।

কুমার : যান্না লেংবীগনু, লেংঙিবমথৈ ব্লীদিং তৌবকখিনি। দ্রেসিংসি অমুন্ড'
শীন্দোকচবমগে। ঐথোয় বাজেনবু...?

পূৰ্ণিমা : মা গুসিদি যান্না থেংত্ৰে, কবি তৌববগে থংদ্রে।

কুমার : ঐথোয়গী রাজেনসি থাজদনা যান্না থংত্ৰে। মাগী রাখল, মাগী
মতৌসিগা মানা থংঙীবসিগা ওছোকা থাজখিদ্রে। মামক লৈরমদ্রবদি
ঐঙেন্দসু যান্না অবাবা অমা ওইরমগদৌরিবনি।

পূৰ্ণিমা : ইবুংঙো মাননি ময়ান্নগী হোৎনরিবসি।

(রাজেন চংঙকই)

মাধব : ইচাদি গুসিদি যান্না থেংইদা।

ৰাজেন : ঐ ওসিদি মীটিং অমা যাওজরুৱে। ডাক্তৰ ওসিসি ঐথোয় তামোগী
ড্ৰেসিংসি চেঞ্জ ভৌবীগনি হায়বীখিমাল্লে।

কুমাৰ : অদুগীনি লাকইবসি। ওসাইমথৈ নঙবু ঙায়ৰক্ষীবনি।

ৰাজেন : কৰি তৌজৰকউগে। হিদাক কাপকদবা লৈবীবৰা ?

কুমাৰ : বীৱেন বাবু সোমদা খজিজ্তা লৈশিনবীয়ু।

(ৰাজেন মোৱা লৌৱগা কুমাৰগী তুংদা থম্মী)

ৰাজেন : মোৱাসিদা লেঙশিনবীয়ু।

কুমাৰ : ও থেঙ্ক য়ু। (ফম্মী)

(কুমাৰনা বেদ্দেজ লৌথোকই)

যান্না ফৰম্মে সিদি, যান্না থুনা ফৰনি। হেক ফবগা জয়পুৱদা চৎলগা
খোঙগা চপ মান্নবা আৰ্টিফিসিয়েল লেগ অমা শাৱগা পানশিল্লগদি
লোয়াৱে। চথোক চৎশিন পুন্নমক নোৰ্মেল ওইৱনি।

(লশিং অনৌবা নপশিল্লি, বেদ্দেজ অনৌবা য়েৎশিল্লি)

বীৱেন : ঐগী কেঙ্গৰনা নাৱবা খোঙ অমদি ইশা কন্নবনি হায়দুনা লৌথোকখিবা
ফবা হৌৱকএ। হকচাং মনুংদা লৈহৌবিবা কেঙ্গৰগী শৰুক্ষসিনদি ঐবু
চেন্নদুনা পুগদৌৱি। ডাক্তৰ, ঐনা হিংগদৌৱিবসি কয়া কুইননো ?

(কুমাৰ সিরিঞ্জ লৌখৎনবা হোৎনৱম্বদগী খংলেপ লেপতুনা
বীৱেন্দা য়েংই)

ঐ শোয়নাৱৰবা মীশক অমা ওইনদি কুইনা হিংঙৰোই হায়বদি ইশানা
খংজৈ।

(পুৰ্নিমা মমাই লৌখোভুনা খাংই, মাধব ফেজোম মচিনা
মপি তৌথোকই)

কুমাৰ : বীৱেন বাবুনা ৰাখল শেৱান্ননা খনবীৱে। হিংখিনি, যান্না কুইনা
হিংখিনি।

বীৱেন : (নোকই) ডাক্তৰ, ঐগী ৰাখল নুংঙাইনবনি খন্দুনা হায়বীৱগসু ঐগী
থম্মাইনদি নুংঙাইথোক-পা ওমদ্রি। ঐসু খংই, ঐথোয় শিগদবনি,
অহাল অকোনগী ৱাদনি। অদুবু ডাক্তৰ বাবু, শিবগী নুমিৎ লেপ্নবা,

নুমিত্তু খংলবা মীশক অমগী থম্মোইনা নুংঙাইগদবসি কদায়দনো ?
ঐ ইশাগী ওইনদি থোইনা খল্লুদ্রে । ঐনা চৎস্রগা ঐগীদমত্তা খনবদা
বাজরবা ঐগী ইমা অমদি ইনাও নুপাসিগী খল্লুবদা ঐ...

পূর্নিমা : (কপ্পা) ইমাগী ইবুংঙো, করিনো নঙনা ঙাংঙিবদুবো ? ইচা করিসু
তৌরোইয়ে, ইচা করিসু তৌরোইকো ।

মাধব : পুন্নমকসি ঈশ্বর নঙগী লিলানিকো ।

(কুমার সিরিঞ্জদা হীদাক চীংশিল্লি বীরেনগী মপামবোম
তাখৎলগা হীদাক কাপ্পী)

বীরেন : ঐ অমুক্তং হৌগৎপা যানিকো ?

কুমার : যানি, তপ্পা হৌগৎপীয়ু ।

(রাজেন্না মতেং পাংদুনা বীরেন হৌগৎলি, শমদুনা
চংমিল্লিখি)

মাধব : ইবুংঙো ডাক্তর, বীরেনগী অনাবসি সুকফমক ফরকঅরোইদরা ?

কুমার : খুরা, কেল্লর হায়বা অনাবসি য়ান্না নৌরিঙৈদা খংবা ওমহৌরবদি
য়ান্না লাইনা লায়য়েঙবা য়াই । অদুবু মসিগী শাথিবা অমনা নৌরিঙৈদা
খংবা লুই । বীরেনগী অনাবসি মথোঙদদা নাবনি হায়না খল্লরিঙৈ
থবোম্বীদা নারিবা অনাবদু কনানসু খৌশানহৌদ্রে । হৌজিক্তী অনাবসি
ষ্টেজ লানশিনত্রে । ঐখোয়না মাগীদমক তৌগদবা হায়ববু মাবু মথ্যাই
নুংঙাইহনবা, চানিং চানিংবা পীজবা মসিখত্তা মঙায়রে ।

মাধব : হিংঙরোই ? ?

কুমার : মতম খরদি লৈখিনি ।

মাধব : মতম খরা হায়বসি কয়াম কুইননো ইবুংঙো ?

কুমার : য়ান্মবদা থা ৫/৬ তি লৈবা য়ারি । মসিদগী পংশাং শাংথগনি হায়বদি
থাজদ্রে ।

মাধব : ওছোঝা লাংবা পামজন্তুবা, নুমিৎ চুপ্পগী নোকপগা খেবগা, মঙোন্দা
অশাওবা হায়বা মচেৎ অমফাওবা পকখিদ্দবা— ঈশ্বরসিনা মীচঙ
মীখায় অসুক য়ান্না নায়রিসিবু করিগীনো ?

পুর্নিমা : (কপ্পা) মপাগসু নৌনা কায়নখিবদগী মপাগী নুংশিবা ফংজরক্তবা
ইচানি। ইচা অনিসিগী মরুমদা মখোয়গী আশাদা ঐ অসুক কুইবসি
হিংলকলিবনি।

(কোক কাক মখোল তাবদগী মপি তৈথোকই)

(বীরেন, রাজেন চংঙকই)

(সোফাদা তপ্পা ফম্মী)

বীরেন : ডাক্তর বাবু ঐবু অহিঙ অহিঙ তুস্বা যাদবগী লায়না অমসু নাখলকএ;
মসিবু.

কুমার : তুস্বা যাদবসি রাখলগা যান্না মরি লৈনৈ। বীরেন বাবু রাখল নুংঙাইতবা
খনবীগনু। যারিবমথৈ নুংঙাইথোকুবা হোৎনবীয়ু।

বীরেন : ঐসু খন্দনবা ফনা কন্না হোৎনবনি, অদুবু খন্দবা ঙ্মাক্তে। অশিবনা
থোঙজিন্দা লেপতুনা ঙায়দুনা লৈরগা ঐনা রাখল নুংঙাইনা লৈনবা
হোৎনবা হায়বসি অরাইবা থবক্তি নন্তে ডাক্তর।

কুমার : বীরেন বাবুনা হায়বীরিবদু যান্নদি চুম্মী অদুবু ঐনা হায়জনীংবদি, বীরেন
বাবু শিখিরোই, যান্না কুইনা হিংখিগনি। কেঙ্গরনা নারবনি যান্না থুনা
শিরগনি হায়বা রাখলদুমদি থাদোকপীয়ু। তুস্বা যাদিবা অদুগীদমক্তি
ঐ গুলি পীজরক্কে।

রাজেন : ইমা ঐখোয় ইতৈমদি?

পুর্নিমা : ষষ্ঠি অমা চংখিবনি।

রাজেন : করম হায়না চংখিবা মখোঙনরা?

পুর্নিমা : নঙগী মামোনা গাড়ি থৌখিবনি। গাড়ি থৌবীনবদি কনামফাওবা
লৈতে, নঙসু লৈতে চত্তবদি যাদে। অদুবু মখোয়বু ফনসু মকুইথ্রে,
হল্লকপা যাবে। হৌজিক ফাওবা হল্লক্কেবসিনা কৈদৌথবনো?

কুমার : মামো হায়রিসিব ঐখোয়গী সুরজ বাবু ওইবীরবরা?

পুর্নিমা : মান্নি ইবুংঙো, ঐগা হেক পোকমিন্নবা ইপ্পা অতোষনি। চহিদি বীরেনগা
নাওরোন অমঙনি খেন্নরিবা। থামুকী মমাংদা ঐগীসিদা লৈরনি হায়দুনা
লাকএ, ঐনসু লৈগনু হায়বা ঙমদদুনা লৈহল্লবনি। ঠিকানি হায়দুনা
খরা খরা তৌবসু পৈশা মাংবনা অয়াষনি। মাগী হেক খনবদা ঐ
বিভুলা চুরবনি।

কুমার : ময়ামগী বারিসু নুংঙাইরি। ঐ থবক অমন্তং লৈজরি।

(হৌগৎলি)

খজিক্তং নুংঙাইরিক্তবদা হেত্তা তাকপীরকউ, অহিং নুংখিল থীবীনু,
ঐ অমুক যৌজরগে।

পুর্নিমা : ফনি ইবুংঙো। ইবুংঙোসু পংরা বারবনি তৌরিবসে।

কুমার : করিবানো, বাফম থোকপনি। বীরেন বাবু যৌজরে। খুরা ফস্বীহৌথো।

মাধব : ইবুংঙো।

(কুমার থোকখি)

(মপান্দা গাড়ি মথোল)

পুর্নিমা : অঙাংশিং যৌরকঅমাল্লে।

(রাজেন চংখি)

(মালা, সুরজ চংগুই। সুরজ চংখি, মালা পুর্নিমাগী মনাত্তা লেপ্পী।)

মাধব : ইচা ইমৌশিং যৌরকঅবনিনা ঐসু অমুক যৌরগে।

পুর্নিমা : ফনি তাদা, ঐখোয় তাদখোয়গী লমন য়ান্না তোনশিল্লবনিকো।

মাধব : কবি বানো ইবেম্মা, যুমলোন কৈরোল্লবা হায়বিবসি করিদগা
হায়রিবনো? অরা অনা তাবগা মতেং পাংনদ্রবা, লৈত লাইবদ
হংদোক হংজিন তৌনদ্রবদি যুমলোল্লবগী অর্থ লৈত্রে। যৌরে যৌরে

পুর্নিমা : নুপামচা নঙবু ফস্বা বাদ্রিববা? ফমুংদা ঙায়হাক অমুক পোথাগেবা?

বীবেন : ফমুংগা নঙ্গনগা থেংনগনি খনবদা কিরে ইমা, ঙায়হাক্তা ফমখিগে।

পুর্নিমা : মালা নঙসু নফি নবোলদু হোংদোকউরোদনা।

মালা : ও ইমা।

পুর্নিমা : মতমসি থেংজিল্লকঅবনি। চাক ঈশিঙ থোংনবা তৌরসি। নুপামচ
ইমা চাক থোংঙুখিগে। ননাওদুনা কদায়দা অমুক চংখারে?

(চংখি)

বীরেন : ঐগী মরুপতুদি করি করি হায়হৌই?

মালা : ঐ লাকপদুদি য়ান্না হরাওহৌই। মাসু নোংমা লাক্কনি হায়হৌই। ঐ
ফি হোংদোকউখিগে। (হৌগৎলি)

বীরেন : (মালাগী মখুং ফারগা) নঙ ঐগী ইনাক্তা ঙায়হাক্তসু ফন্নীংদবরা ?

মালা : ঐনা ফন্নীংদে হায়ত্রবরা ? ঐ ফি হোংদোকউখিগে হায়বনি। ইমা থোরকঅগা হৌজিক ফাওবা ফি হোংদ্রিবরা হায়রকওইদরা ?

বীরেন : নঙ মহৌশাগা সুকমান মান্নদরে। নহাক ঐঙে। ন্দগী লাপথোকনিংঙমাল্লে। চুম্মী, ঐ নঙগীদমক করিসু তৌবীবা ওমদরে। ঐ শিগদৌবসু কুইদরে। শিগদৌরবা মীশক অমগীদমক কনাননো মীনুংশি উংপীরগদৌরিসিবো ?

মালা : তামো নঙ নপুক য়ান্না ফক্তবা মীনি। ঐ য়ুমসিগী মোনি, নহাক্তা ঐগী ইপুরোইবনি। য়ুমসিনা ঐগী ইয়ুমনি। ঐবু হান্নগী মালাদুদগী ওসিগী মালা করি খেন্নরিবগে ? ঐনা তামোনা য়ান্নিৎদবা করি তৌত্রবগে ? তামোনা ঐবু অসুক য়ান্না থাজবীদ্রিবসিবু করিগীনো ?

বীরেন : ঐ নঙেন্দা থাজদবা লৈতে। নঙগী নুংশিবখক্তুননি ঐনা ওসি হিংলিবসি। নঙ চহি য়ান্না নৌরিবীনি। ঐনা শিগ্গা নহাক চহি য়ান্না নৌনা লুত্ৰাবী ওইহৌবা তারবনি। লৈখিদ্দবা ঐগীদমক নহাক্তা পুন্সি মাংহৌগদৌরিবনি। মালা মদুগী খল্লবদা ঐনা নঙেন্দা লৈবন্না নুংশিবগী চাং ওসিদি শরুক চামা হেনগৎত্রবনি।

মালা : তামোদি কৈদৌবগী শিগদৌরিবা ?

বীরেন : নহাক্তা পুন্সি ঐনা মাংহল্লবনি মালা পুন্সমক ঐগী দোষনি।

মালা : করিগীনো চোয়রোল পারোল অদুক য়ান্না লোনবীরিবদুবো ?

বীরেন : নঙেন্দা ঐনা পৃথিবী পুন্সমক্কী নুংঙাইবা পীগনি হায়দুনা ঐনা বাশকথিবনি। ঐনা বাশকথিবদুগী ওন্নতৈনবদা নঙবু পৃথিবীসিদি খুইদগী হেন্না মরাইবক থীরবী মীশক অমা ওইনা থনমগদৌলে।

মালা : ঐদি নুংঙাইনা। তামোদা ঐনা পেন্দবা করিসু লৈতে। ঐনা য়ুমসিদা লাকথিবসু তামোব নুংশিজবদগীনি। ঐনা য়ুমসিদা হৌজিক ফাওবা লৈরিবসিসু তামোব নুংশিজবদগীনি।

বীরেন : চুম্মী পুন্সমক চুম্মী। অদুবু মালা, নঙনা ঐগী, ঐনা নঙগী কান্নবা লৈরক্ত্রবা মতমদুদদি নুংশিবসু মাংখিগনি।

মালা : (বীরেন্দা মুন্না য়েংই) করিনো হায়বীরিদুবো ? (লৈথোকঅগা) ঐগী

লমচত্তা তামোনা নুংঙাইতবা করি উরবগে তামোনা অদুম হায়না
হায়বীরিদুবো ? (লাওনা) ঐনবু করি তৌত্তবগে ?

বীরেন : (মালাদা মুন্না য়েংই) করিগীনো শাওগৎলকইদুনা ? নঙবু ফন্তে, নঙগী
লমচত্তা ঐনা নুংঙাইত্রে, ফন্তবা থবক তৌরে হায়বদি ঐদি হায়খিদেরা
নঙনা ঐগীদমক তৌবিরিবা, নঙনা ঐবু নুংশিবীদুনা ঐগী ইয়ুমসিদগী
চৎপীখিদনা য়ুমসিদা লেঙদনা লৈবিরিবসি ঐগীদি লাইবক য়ান্না
ফরিবনি । মসি নঙনা ঐগীদি নঙোন্দা রারৌফম লৈতেনা ।

(মালা মশা পুন্নমক হীকথদুনা চৌকিদা তুমিনা উংদুনা
ফম্মী)

(মুন্না য়েংঙগা) কৈদৌরে নশা ঙমদ্রববা ?

মালা : (শাওরংননা) ঐ করিসু তৌদে ।

বীরেন : নঙনা ঐগীদমক রাবিখিবশিং ঐ কবিমত্তা কাউদে মালা । ঐনা
শিদ্দিফাওবদি কাউবসু ঙম্মোই ।

মালা : ঐদি তামোগীদমক কবিসু তৌখিদ্দিনা । তামোনা ঐবু তামোনা
নারিবসিগী সেবা ফাওবা তৌহনদবা নৎত্রা ? ঐনা তৌফম থোকপা
পুন্নমক রাজেনবু তৌহনখিবনি । অদুগা তামোনা ঐঙোন্দা
রাবৌবীরিবরা ?

বীরেন : ঐদি নঙোন্দা রারৌবা নত্তে, নঙনা ঐঙোন্দা রারৌবমগত্রা হায়দুনা
চাঁহনবনি । ঐনদি নঙবু নুংশিবনি নঙবুদি ঐনা রাহল্লিংদে । নঙদি
য়ান্না নুংঙাই য়াইফবা ইমুংদগী হৌবকপনি । নঙনা বাবদু ঐবু
য়েংঙু হায়রিবরনে ?

মালা : ঐ য়ুমসিগী মৌনি, রাফম থোকপনি ।

বীরেন : মালা, কনামত্তা কনবসু ঙম্মবোইদবা অনাবা ঐগীদমক শেল অবেশদা
মাংহনবা, মীবসু অবেশদা বাহনবা ঐ পামদে ।

মালা : তামোনা শিবগী রাদমক হায়বীরিবসি করিগীনো ? ডাক্তবনদি কবিসু
তৌনোই হায়বি ।

বীরেন : মদু তাইবংমীগী হৌনশানি । শিরগনি খংলবা অনাবা অমদা নঙ শিবনি

হিংগরোই হায়বদি কনানসু হায়রোই, হায়ফমসু থোক্তে। ডাক্তরনসু
ঐগোন্দা করিসু তৌরোই যান্না কুইনা হিংখিনি হায়। মালা, কেম্বরনা
নারবা করন্বা মীওইনা মতম শাংনা হিংদুনা লৈবা যাওন্তবগে? ঐ
কেম্বরনা নারবা মীওই অমনি। ঐনা হিংলিবসিসু মতম খরদগীনি, ঐ
নখোয় ময়ামবু থাদোক্তুনা চৎলগদবনি।

(মালানা বীরেন্দা মুন্না য়েংদুনা লৈ)

করি তৌরে? ঐনা হায়রিবশিংসিদা নঙনা নুংঙাইতনবা করি হায়বা
য়াওখার?

(মালা মমিত্তা মপী ঈরা চেম্বকই)

মালা, পৃথিবীসিদা ঙসিদি ঐগী হায়ববু নঙদনি, নঙনা ঐবু খজিঙং
মীবাইরকপদা ঐগী ফিবমসি হেন্না লুশিনখিগদৌলিবনি। ঐগী রাখল,
ঐগী থম্মোই, ঐগী পুন্নি, ঐগী অবাবা, নুংঙাইবা পুন্মক নঙগী মখা
পোল্লিবনি। অদুবু মালা, ঐগী নুংশিজবা নহাক অসি থাদোক্তুমদুনা
নোংমদি শোয়দনা চৎলগনি। ঐনা চৎত্রবা তুংদা নঙনা ঐগীদমক
বাহৌদুনা নপুন্নিচুপ্পা শিথবা ঐগীদমক মাংহনবদি ঐদি পামদে।

মালা : তামোনা হায়বীবিবসি ঐবু কবি তৌ হায়বীরিবনো? তামোনা
হায়বীরিবসি ঐনা হরাঙনবনি হায়দুনা হায়বীরিবরা নংত্রগা ঐবু
কবেম্ববীরিবরা? এসু মীনে, নুপীনে, থম্মোই পাল্লি, নুংশিবা খংই।
মপুবোইবা লৈনা লৈনা ময়ুম পানবা ঙম্বী নুপীদুদি ঐদি নন্তে। যুম
পানগদবগী মপুবোইবা শিবা ঙায়দুনা লৈবিবী নুপী ওইরবোই
নীংবীকরবরা?

(বীরেন মপী ঈরা চেম্ব)

বীরেন : মালা, য়েংঙ, ঐগী মিৎলুদা তুংশিন্দুনা লৈবিবা পিরাংশিংসিদা
য়েংঙ। ঐনা নঙবু নুংশিরমদ্রবা ঐগী মিৎলুদা পিগী ঈরা চেম্বম্মোই।
কদায়দনো নঙনা কাখন্তুনা য়েংলিবদো? কুমথরকউ লাউ পৃথিবীসিদা,
য়েংঙবাউ সমাজগী চৎনবীশিংসিদা, মদুদদা খংঙক্কনি ঐগী অশেঙবা
থম্মোইগী মশক।

মালা : (ইংথনা) তামো, ঐ নুপীনি, ঐ ইশানা মী অমা ওইনা মপুং ফাদে হায়বসু
খংজৈ। অদুবু তামোগী রাইশিংদুনা ঐগী থম্মোইদদি চৈনা পী।

বীরেন : মালা, পৃথিবী হায়বসিদা লৈরিবা পুলি হায়নরিবসি অশিবগীদি য়াওদে।
পুলি হায়বসিদি অহিংবগীনি। ঐদি শিরবনি, অশিবগীদি পুলি লৈতে।
পংগনু মালা।

মালা : ঐদি তামোনা অদুক য়ান্না তমথিরমগনি হায়বসিদি থাজরুদে।

বীরেন : চুম্মী, ঐ তমথি, মীগী থম্মোই নানবা রা ঙাংই। অশিবা ঐনা করিগুম্বদা
ইচা অমত্তং লৈজরল্লবদি ঐহাক শোয়দনমক হিংনিংঙমগনি। অদুবু
লৈরমদবসিনিদি হেমা ফরে। অদুবু মালা নহাক্তি নুপীনি, নঙদি
সংসারসিদা মমা অগা ওইরুনা থারকপনি।

মালা : (শাওনা) করিনো তামোনা হায়নিংইবসে। ঐসি ওঙে হায়বীরিবরা।

বীরেন : নঙদি খংঙোই ঐগী থম্মোইদা হৌগৎলকলিবা মৈরীসি। মৈরীসি
মুখৎকে হোৎনরুবা খুদিং অচাকপা মৈদা থাউ হৈজিনবগুম
কনখৎলকই।

(পুর্নিমা থোরকই)

পুর্নিমা : হৈমা! মালা নঙবু হৌজিক ফাওবা নফি হোংদোক্তিববা?

(মালা চংখি)

বীরেন : ইমা ঐ পোথারুগে।

(হৌগৎলি তপ্পা)

(চৎনা চৎনা) লম্বী চৎপশিংনা পছুং যৌবা তানবগুম, অমস্বনা অঙানল,
ঙায়বগুম ইমা, নচাসু শিববু ঙায়রিবনি। (চংখি)

(পুর্নিমা মচাদা মুন্না য়েংদুনা লৈহৌই)

(তপ্পা সোফাদা ফমথৈ)

পুর্নিমা : ঐমুক লাইবক থীবসিবু লৈরমখিগদ্রা?

(সুরজ থোরকই)

সুরজ : ইচে কৈদৌরে?

পুর্নিমা : ইবুংঙো, ইচে করিসু তৌদে। নঙবু অমুক চথোকদৌরিবরা?

সুরজ : অস্বাইফাওবা চথোকউসিরা খনবনি, অদুবু চৎলরৌই তছুরকএ।

(মালা থোরকই)

মালা : ইমা ইনশাং অসিবু থুম থাকপীত্ববরা ?

পুর্নিমা : থাকত্রে। চাক্সু ইনেম লোয়শিল্লগে। নঙ চথোকউবগী বারম্মনি,
পোথাজরো। বীরেন্দুবু পোথাহৌরবরা ?

মালা : ফম্মুংদা হীপহৌই।

পুর্নিমা : রাজেন হায়বদুনা মরা মপাউ তাদ্রিবসিনা অমুক চথোকত্ববরা, লাই, 'ক
পারিবরা ?

(হৌগৎলগা চংখি)

(মালা সুবজ রা ঙাংনদনা তুমিন তুমিন লৈনৈ)

মালা : মওল মওল য়ান্না খল্লি, অদুবু মেন তাদে। তামোনা ঐথোয়বু খরা
চীংনরবরা হায়নদি খল্লি।

সুবজ : নঙদি করম হায়না খংইবা ?

মালা : ওসি মাগী রাঙাংশিংদু ঐ য়ান্না চীংনৈ।

সুবজ : (নোকই) হ্রানবা নকোক্তা নাপী পকএ হায়রগা হ্রানবদুনা মকোক্তা
নানবগুস্বনি। বীরেন্না চুম্মা রা অমত্তং হায়বদা নঙনা ভাব ফম্মন্দনা
চীংনরে হায়বগী বানি।

মালা : করিগীদমক্তনো ঐথোয়না লস্বীসিদা চৎলুবিসিবো ?

সুবজ : মালা, নুংশিবা হায়বসে রেডিও নঙে। ঈশৈ তানিংদ্রে হায়দুনা বেডি ও
মুথৎপা য়াবগুম মীওইবগী নুংশিবদি মুথৎপা য়াদে। ঐ খংই, ঐ লাল্লি
হায়বা। অদুবু খংই হায়বদু মঙায়, করিদি উপায় লৈবি।

মালা : ঐসি পাপ চেল্পবী, ইকাই খংদবী হায়বদুমদি ওইরে।

সুবজ : নুংশিবদা পাপ লৈতে, ইকাইবা লৈতে। ঐনা বীরেনবু নুংশিদে হায়বদি
নঙে। অদুবু মহাক কয়াম কুইননো হিংখিগদৌরিবসি ? মহারা শিত্রবা
মতুংদা নহাক্কী নপুঙ্গিদু অরেন্দা মাংহনবদি পাম্মুদরা ?

মালা : রায়মদুমক্কি তামোনা ঐংগোন্দা হায়খিবসু। নথোয় নুপা খুদিংমক বাখল
চপ মান্না খনবরা ?

সুবজ : শিরগা লোয়রবা পুঙ্গিসিদা হিংলিঙে নুঙাইহৌদনা শিরগা কদায়দনো

নুংঙাইগদৌবিবসে। পোকঙমদনা পোক্কাবা মপোকসিবু ঐথোয়না
তবাইনা খন্দোকপদি চুমদে।

(মালা উংদুনা লৈ)

(মুন্না য়েংঙগা) কবিগীনো নঙনা মাখা অদুক যান্না শাবিদুবো ? নঙ
ঐগী লাইবক্তা তল্লম্বননি হাযনা খন্দোকউ। ঐথোয় অনিগী লাইবক্তা
তল্লমদ্রবদি বীবেনসু কেন্সবনা নাবম্মোই, ঐসু য়ুমসিদা লৈবম্মোই।
ফাগী নন্তে মালা, ঐথোয় অনি য়ুমসি থাদোকজগা চেনথসিবা ?

মালা : মদুমা ঐ সুকঙম ঙম্মোই। মদুম হাযনবু তৌববদি মীনা ঐথোয়বু মী
ওইনা ঙাংনহৌববোই।

সুবজ : ঙাংনিংঙগা ঙাংনজসনু, ঙাংনিংদ্রগা তোকসনু। মসিদা মথোয়গী মথৌ
কবি লৈবগে ?

(বাজেন থোবকই, মপাক্সোমদা থোকখি)

মসিমনা তৌবিবসিনা কবিনো ঐ ভাব তাদে। শিবগদবা ময়াখ্দি
হিংহনবা যাগদগঙম খল্লিমাঙ্লেনে মাদি। শৰ্ৰ। মবোল অমা
তাখৎচবিবা, মবি মঙানিগা হাযনিংদে ঐদি। (মপাক্সোমদা য়েংঙগা
বাজেনসি অমুকা চংকখিদৌ মান্নি। (হৌগৎনি)

(মালা চংখিগে তৌই)

অদোমদা চংখিনু সোমদা লাও।

(মালা সুবজ সুবজগী কাদা চংখি)

(মনুংদগী) ফম্মু, ঐথোয় ইচেনোনা তৌবিসিনা মবোল অমা শিবগদবা
লৈববা হিংহনবসু ঙম্মবোইদবা মচা অসিগীদমক মাংহল্লিবা পৈশাসি
ঐদি ওছোকা পাম্মুবীথে।

(বীবেন তপ্পা থোবকই সোফাদা ফম্মা)

মালা : ঐথোয়না থীংঙবগা হুংইগদবা থবক্তী সুবঙাং হেক ঙাংদবনা ফবনি

সুবজ : ঐগী বাখলদদি অসুম হাযনা শিনি খংনা হিংহনবগী মছত্তা ওলিব
ছবা কবিনোমা পীজবগা শিহনখিবনা হেন্না ফববা খল্লি।

মালা : মদুদুম তৌবসিবা কবিনো, মশাদি খংহন্দনা।

সুরজ : মদুম হায়নবু তৌরবদি থবক্তি কোন্মনি।

মালা : হো ইবুংঙো নতাত্তু থিং তৌবীরনু। নুপা হায়বা জাৎসে অওইবদি
অমত্তা ঙাৎদবনি। তামোসিসু মামোনা ঙাংঙিদুগা চপ মট্টৈ থায়না
ঙাংথিবা। হৌজিক্তী অশিবদৌনা লৈরিবসিনি।

(বীরেন খাংফম খংদবা মটৌ উৎলি)

(পুর্নিমা থোরকই)

পুর্নিমা : নুপামচা, কৈদৌরগে নঙনা তৌরিদুবো? কৈদৌরগেমী?

(মনাক্তা চংশিল্লি)

বীরেন : (কপ্পা) ইমা, ঐনা হৌজিক ফাওবা হিংদুনা লৈরিবসিবু করিগীনো?
ঐনা হৌজিক ফাওবা শিদিবসি করিগীনো?

পুর্নিমা : (মনাক্তা ফমথরগা) ইমাগী ইবুংঙো কপকনু (মপি তেথোকপী)
কপকনু, নঙনা অদুম হায়না কপ্পগা ইমা নুংঙাইতে।

বীরেন : ঐগী ওইরিবা ফিল্মমসি য়েংবীয়ু, ঐবু মীরা? ঐবু মী ওইরিবরা? ইখোঙ
নামা য়াওদ্রবা, তমথীরবা লায়না অমনা পুগদবগী মতম ঙায়দুনা লৈরবা
ঐসিনা হিংদুনা লৈরিবসিগী কান্নববু করিনোনে ইমা? (কপ্পী) ঐনা
হিংলিবসে পৃথি লুন্নবনি। ঐ শিথিবনা হেন্না ফবে।

পুর্নিমা : ইচা শিবা য়াদে, ইচা শিরোই। নঙ ইমাবু নুংশিদ্রবরা? নঙ ননাও নুপা
অসিবু নুংশিদ্রবরা? মালা লৈরিবসিদি নঙগীদমক?

(বীরেন খাংফম খংদনা মাগী মখোঙ অনাবদুদা কন্না

পায়শিল্লি। অনাবা মফমদুদগী ঙ জোবো জোরো চেছুরকই)

(পাখৎনা) করিনো নঙনা তৌরিদুবো? (লাওনা) রাজেন, বাজেন,
কনা কনানো অমুক্তা লাওনহে।

(রাজেন চেনশিল্লকই)

রাজেন : (যেংঙগা) কবিনো তৌরিসিবো তামো?

(অনাবদা পায়শিল্লি)

বীরেন : (রাজেনগী মকোক্তা নানবীরগা) ইয়াম্বা করিসু তৌদে। ঐ
ইনাওগীদমক হিংথিনি। পৃথিবীগী মীপুম খুদিংমক্সা ঐবু শিহনবা
পাল্লবসু ঐদি ইনাওগীদমক, ইমাগীদমক হিংথিগনি।

রাজেন : তামো, তামোনা তৌবীরিসিবু করিনো? (কপ্লী)

বীরেন : রাজেন, ইয়াস্বা করিসু তৌদেনে। ইয়াস্বগী অনাবসি খাঙবা ঙমদদনা তৌরিবনি। হৌজিজ্জী করিসু তৌররোই।

(ঙায়হাক তুমিমা লৈনৈ, রাজেন্না ময়াস্বগী ঈদু নপথোকই)

(পুর্নিমা কপতুনা লৈ, বীরেন্না মমাদা য়েংই)

ইমা কপ্লীবরা? কপকদবা ঐনদি কপত্রগা ইমানা ওইনা ঐগী ইহুৎ শিন্দুনা কপ্লীরে। ঐথোয় ইচিন ইনাও অনিসে ইমানা পোকপীবনি। ঐথোয় অনিদদি অরাবা কয়া খাঙবা ঙস্বগী থোনা পীবীবদি ঙমগা ইমানা থোনা রাংপীরিবদি করিগীনো?

রাজেন : তামো পোথাবীরো হৌগৎলসি।

বীরেন : নঙনদি পোথাবা হায়রি, রাখলগী পোথাবা লৈত্রবদা ইয়াস্বগী অবাবা কোক্কদবসি কদায়দনো? নঙনদি ইয়াস্বনা ফমুংদা হিঙ্গবু পোথাবনি খল্লিবা? ফমুংগা ইয়াস্বগী নঙ্গলগা তায়নবদা ইয়াস্বগী নঙ্গলসি মৈশা ফাওরবনি।

(পুর্নিমা করিনোমা খন্দুনা লৈ)

বাজেন : ইমা.. ইমা...

পুর্নিমা : (চঙরুনা) হা কৈদৌরবা? (হৌগৎলি)

বাজেন : ইমাবু চাক লোয়দ্রিবরা? ইতৈমনা কদায়দা চংত্রবা?

বীরেন : (ফিংনা) রাজেন।

(রাজেন্না বীরেন্দা মুন্না য়েংই)

(মৈ মুৎলি)

অনিশ্চবা উৎপা

মফম : বীরেনগী য়ুম, হান্নগী অদুম্মক

মতম : অহিং অথৎবা ।

বীরেন সোফাদা ফমদুনা লৈ, মালা বীরেনগী তুংদা পায়রগা
লেম্মী । ঙায়হাক তুমিমা রা ঙাংনদনা লৈনৈ । বীরেন্না মালাগী
খুভা নান্নি ।

বীরেন : মালা, ঐ নঙোন্দা রা অমদি হায়নিংই ।

মালা : করি রানো ?

বীরেন : সিদা ফম্মোলাও ।

(মালা য়ান্না হৈনিংদনা চংঙকই, বীরেনগী মনাক্তা সোফাদা
ফম্মী, বীরেন্না মালাগী মখুং পায়শিল্লি)

ঐ শিগদৌরে, শিবগী মতম নকশিল্লক্লে হায়বসি নহাক খংলবা নংত্রা ?

মালা : (শাওনা মখুং থাদোকঅগা) তামোনা রাহংদু হঞ্জিন হঞ্জিন ঐঙোন্দা
হংবীরিবসি করিগীনো ? ঐবু খংদে হায়য়ু হায়বিরিবরা নংত্রগা খংই
হায়য়ু হায়বিরবরা ?

বীরেন : (মালাদা য়েংই) ঐনা পাম্বা পাউখুম পীয়ু হায়বা নন্তে। নঙগী অখংবদু হায়য়ু হায়বনি। ঐ ঐগী অরোইবা মতমদু ঙায়বা ঙমগনি হায়বা থাজরক্তবনি। ঐ শিনিংলবনি, অদুবু নঙতগী আশাদা ঐ হিংলিবনি।

মালা : ঐগী উপায় করিনো? ঐবু করি তো হায়রিবনো? ঐ যমরাজ নন্তে। অশিবা মী হীংগংহনবা, অহিংবা মীবু শিহনবা ঙম্বা মহাকী শক্তিসু ঐগী লৈতে।

বীরেন : অদুদি ঐ শিবদা নঙোন্দা অকায়বা করিমত্তা লৈতরে??

(মালা শাওনা হৌগংলি, হন্দোকই)

মালা : করিনো তামোনা হায়বীরিবদুবো? মপুরোইবা শিরগা হরাওবা নুপী লৈবরা?

বীরেন : (নোক্লা) নঙনা হায়রিবসিদি ঐনা শিবদা নঙ য়ান্না কপকদৌরিনে?

(মালা বীরেন্দা মুন্না য়েংই)

মালা : ঐবু য়ান্না কপহমীংবরা?

বীরেন : কপহম্নিংদে। ঐনা শিরগা নঙনা কপকদবা লৈরবদি ঐ শিনিংদে। ঐনা শিনিংঙিবসিদি ঐগী অর্যাবসি খংবদা রাবগী নন্তে। ঐ হিংদুনা লৈবনা মীঙোন্দা অর্যাবা পীবগীদমক্লি। ঐনা শিরগা নঙনা রাহৌগদবা লৈরবদি ঐ তশেংনা শিনিংদে।

মালা : শিবা চংববু তাইবঙ মীগী খুত্তা লৈবরা? ঐনা শিনিংই হায়দুনা শিবা য়ারবা, হিংনিংই হায়দুনা হিংবা য়ারবদি করিগী বানরুগদগে?

(বীরেন ঙাকলৌনা শৌদুনা লেঙ্গী)

বীরেন : নঙ ঐনা শিখিবা পাম্বরা, হিংবা পাম্বরা?

মালা : (শাওনা) মদুবু ঐঙোন্দা হংফম থোকপরা? ঐসিবু তামোগী কনানো? কনানি হায়না খনবীবগে? ঐসিনা য়ুমসিদা লৈরিবসি করিগীনো? (চংশিল্পগা) ঐসিবু তামোগী কনানো? তামোনা শিবা চংবগী রাফম ঐঙোন্দা হংবীরিসিবু পৃথিবীদা নুপা অমনা মাগী নুপীদা হংফম থোকপা রাহংলা? তামোনা ঐঙোন্দা হংবীরিবা রাহংদু তামোনা ঐবু য়ান্না চীংনববগী রাহং নংত্রা? ঐনা তামোদা অকায়বা করি তোখবগে? তামোদবু ঐনা করি লানত্রবগে?

বীৰেন : (তপথনা) মালা, নঙনা ঐবু য়ান্না লান্না লৌৱে।

মালা : (শাওনা) লৌফম থোক্তনা লৌৱিবনি। তামোনা ঐঙোন্দা কৰিদা
চীংনবীবগে ?

বীৰেন : (নোৱা) ঐদি নঙোন্দা কৈদৌবগী চীংনগদৌৱিবা ? নঙনা কৰি তৌদনা
ঐনা চীংনগদৌৱিবনো ? নঙনবু ঐনা চীংনবা য়াবা কৰিবু তৌত্ৰবগেনে ?

মালা : মদুদি ঐদি খংদে, তামোনা খংফম থোকই।

বীৰেন : (ফমথবগা) ঐদি নঙোন্দা চীংনৈসু হায়খিদে। নঙনা ভাব ফদুনা শেৱান
তুৱান লৌজবনিনা।

মালা : তামোনা ঙাংঙিবা বাঙাংদু কৰি ৰাঙাংনো ?

বীৰেন : মালা, নঙ ঐ ঙাংনবিবসিনা অৱোইবদা পুৱকদৌৱিবা ফলসি কৰিনো ?
কান্নবনা কবিনো ? ঐনা খনখি, নঙদি ঐগী হকচাং তংখায়নি। নঙনা
তৌবা থবক্তা ঐনা থাজদবা হায়বসে ইশানা ইশাবু থাজদবগা অমহানি।
ঐনা নঙবু নুংশিবনিনা, ঐনা নঙবু থাজবনিনা নঙনসু ঐবু থাজফম
থোকই। নঙনা ঐঙোন্দা মীনমফমসু থোক্তে। অমরোমদি ঐগী
পুন্সিসে লোয়শিল্লকবনি। ঐ কয়াম কুইনা হিংখিগদগে হায়বা তুম্বা
ঙমদবনি। মতমসিদা নঙনা ঐঙোন্দা মীনম্বা তাৱবসু মদু নঙগী ধম্মনি।
ঐ নঙোন্দা দোষ তৌদে।

(মালা ওপা সোফাদা ফমথরকই)

মালা, ঐনা নঙগী নুংঙাইতনবা ৰা হায়ত্ৰবৰা ? নঙনা ঐবু লান্না
লৌৱমাল্লে। ঐগী পুন্সিদি নঙগী নুংঙাইনবগীদমক কথোক্তগদবনি।
ওঃ মতমসি ফনা য়ান্না থেংলবনি। ঐ য়ান্নসু চোকথৱে, অদুবু
তুম্বীংবগী মওংদি লাক্তি। ঐনা তুম্দিমথৈ নঙসু তুমদবা তাৱবদি
ইবোইবা হৈ তবা মীবু ঈৱাক্তবদগী কন্নববা হোংনবদা ঈবাকমিল্লদুনা
শিমিমবগা অমহা ওইবগনি। চংলো নঙ তুমজকবো।

মালা : ঐ তুমনিংদ্রি।

বীৰেন : (ঘডি য়েংঙগা) পুংসি ১১ তাৱে, য়ান্না থেংঙে। চংলু ঐগী তুম্ননবা
গুলিদু অমত্তা পুবকউ। মদু চাশিল্লগা ঐ তুমনিংঙকপৱা য়েংগে।

(মালা চংখি, ৰাজেন থোৱকই)

রাজেন : তামো হৌজিক ফাওবা তুমদ্রিবরা ?

বীরেন : নতৈমনা তুন্নীংনবা গুলি পুথোরকঅনি। ইয়াস্বা মদু চাশিল্লগা তুম্মনি।
(রাজেন চংথিগে তৌই)

রাজেন নঙ মমাংথোঙসি অমুক্তা থীংজিল্লম্মু।

রাজেন : মামো হঞ্জিল্লক্ষিমাল্লে। (চংথি)

বীরেন : (শোছাংননা) ঐখোয় মামো হৌজিক ফাওবা হঞ্জিল্লক্ষিবা। হৌজিক
ফাওবা হল্পক্ষিবা।

(মালা ঈশিঙ গ্লাস অমগা গুলি পুদুনা থোরকই, বীরেন্দা
পী, বীরেন্না লৌই। গুলি চাশিল্লি, ঈশিঙ থকচিল্লি। গ্লাস
মালাদা পী, মালানা লৌই)

ঙায়হাক লৈরগদি ঐহাক মীনা কৌবা তাদবম্‌থে তুমথংগনি। ঐগী
ফিবম কায়রবা হকচাংসিনা মচেৎ-তানা কায়রবা থাম্মোইসিবু কয়াম
কুইনা পুদুনা চংথিগনি। হে পুল্লি, ঙসি ফাওবা ঐদি নঙগী অর্থ
থংবা ঙমদি। পোকঙমদ্রবা মপোক্লি হায়নরিবা নঙসে ঐদি পামজদরে।

মালা : ফমুংদা চংঙগা পোথাবীরো ?

বীরেন : ঐ গুলি চাশিন্ত্রেকো। তুন্নীংঙক্ত্রিঙেসিদা ফমুংদা চংহৌরগে।

(বীরেন হৌগৎলি, তপ্পা তপ্পা কাদা চংথি, মালাসু তুংদা
ইল্লখি। ঙায়হাক লৈরগা সুরজ চংঙকই, বীরেনগী কাদা
চেপথদুনা য়েংই, হন্দোবক্লগা সোফাদা ফম্মী, চুরুট অমা
পুথোকঅগা চম্মী, থকই, মৈথু শাংনা শাংনা কামথোকই।
মালা থোরকই)

মালা : অসুক থেংঙফাওবা কদায় চংপীরবগে ?

সুরজ : বীরেনদি তুমথবরা ?

মালা : তুম্বা গুলি চাবদগী তুমথথরে।

সুরজ : ইচেখোয়দি ?

মালা : কুইরে তুমথিবা। মামোবু চাক চাবীরবরা ?

সুরজ : কদায়দগী চারুদৌরিনো ? ঙসিদি থরাই য়ান্না নুংঙাইতে মালা।

মালা : অমুক্তা ফব্বীৰম্মু ঐ তামোদু কমদৌৰিবগে অমুক্তা য়েংজৰুখিগে।

(চংখি)

(সূৰজ হৌগথলি, মালানা চংখিবা কাদুদা য়েংনা য়েংনা
অতোপ্পা কাদা চংখি)

ঙাইহাক লৈৰগা মালা তপ্পা থোরকই, সূৰজনা চংখিবা
কাদুদা চংখি।

(বীৰেন তপ্পা থোরকই, য়ান্না নুংঙাইতনা কোয়য়েং
য়েংই, তপ্পা তপ্পা মপাল্লোমদা থোকখি)

(পুৰ্নিমা থোরকই, বীৰেন্না থোকখিবা থোঙলোমদা
য়েংই, তপ্পা বীৰেনগী কাদা চংখি। বীৰেন চংঙকই,
সোফাদা ফম্মী। পুৰ্নিমা থোরকই, থোঙজিন ময়াদা লেপ্পগা
মচাদা মুন্না য়েংই। তুংলোমদা চংশিল্পগা তপ্পা মচাগী
মকোক্তা নানবী। বীৰেন্না মমাদা হঙ্গুনা য়েংই। মচিনবান
থক থক নিকই)

বীৰেন : (মমাগী মখুং পায়রগা, মখোল নিক্কা) ইমা।

(পুৰ্নিমা কপ্পীংবা খাংই, মমিস্তগী পি শিষ্টুরকই)

পুৰ্নিমা : ইমাগী ইবুংঙো, ইচাগী অৰাবদু ইমা খংই।

(মাংলোমদা লাকই)

হৌগথলু, তুম্মুরো লাকও, তুমথত্তবদি সংসারগী অৰাবা পুন্মম্ম
কাউথোকপনি। লাকও।

(পুৰ্নিমানা বীৰেনবু কোনখৎপী, বীৰেন হৌগথলি, মমা
মচা তপ্পা ওপ্পা চংমিম্মখি)

(অৰাপ্পদগী ছই খোংঙকই, পুৰ্নিমা বীৰেনগী কাদগী
থোরকই, কোয়য়েং য়েংঙম্মগা মাগী কাদা চংখি। মালা
থোরকই, বীৰেনগী কাদা চংখি। মৈ মমশিনখি)

(অমুক মৈ ওপ্পা তপ্পা ঙাংছোরকই, অৰাপ্পদা য়েন, উচেৰ
ৰায়া খোংৎগী মখোল তারকই)

(ৰাজেন ঐক সুট তা থোরকই। মপাল্লোমদা থোকখি।
য়ান্না থুনা হঙ্গিল্পকই)

ৰাজেন : যাহৌ ঙাংবা কনানোনে মমাং থোঙ হাংঙম্মীসিবো? (লাওনা) যাহৌ

ঙনবা কনানো থোঙ হাংদোকঅস্মীসিবো ?

(সুরজ থোরকই)

মামোনা থোঙসি হাংদোকপীরস্বরা ?

সুরজ : ঐদি হাংদেনা। ঐদি হৌগৎলকপদা ডায়রি। ইচেনগা হাংদোকপা ওইরিনি।

রাজেন : ইমাসু হৌগৎত্রি।

(পুর্নিমা থোরকই)

পুর্নিমা : রাজেন, কৈদৌরে, নোংসু ঙানফাৎত্রিঙৈনা লাওবা হৌবকইবসিনা ?

রাজেন : মমাংথোঙসি... (যান্না ফিংনা) ঐথোয় তামোদুবু হৌগৎলগা থোকস্ববা জাৎলা ? (লাওনা) তামো..

(রাজেন বীরেনগী কাদা চেনশিনথি)

(মনুংদগী লাওনা) তামো, তামো, ইমা তামো কৈনোমা তৌরে।

(চেছোরকই)

ঐ ডাক্তর কৌরুথিগে।

(চেছোকথি)

(সুরজ ফিংনা চেনশিনথি)

মালা : (মনুংদগী) তামো (কপ্পী) কবি মতৌনো তৌবিসিবো ? তামো

(পুর্নিমা কপ্পীংবা খাংদুনা লেপ্পী। মমিস্তদি মপি তাবি)

পুর্নিমা : (কপ্পা) ইমাগী ইবুংঙো, নঙ ইমাবু রাবৌনুকো। নঙগী অবাবা পুন্নমক ইমানা লৌহৌববনি।

(মশা লেকথরকই, সুবজ থোবকই)

সুরজ : (ফিংনা) ইচে।।

(চেনশিন্দুনা কোনথৎলি)

(মৈ মমথি)

অহমশুবা উৎপা

মফম : বীরেনগী য়ুম, হান্নগী অদুম্মক ।
ফল্লাংদা বীরেনগী ফোতোদা লৈ পরেং অমা য়াম্মি । মাধব,
পুনিমা, কুমার, সুরজ তুমিন ফমদুনা লৈ । মালা শুং শুং
কপতুনা লৈ ।

কুমাব : বীরেন্না লৈখিদিবসি হাট ফেলিয়রনি । মহাক নুমিত্তুগী নুমিদাং পুং
১/২ গা তাবগী অদুরাইদা শিরস্বা যাই, অদুননি মাগী মশাদুনা
নোমথোক নোমশিন যাদনা লীংগুম্মীবদু । ঐগী রাফমসি রাগী রাফম্মা
হায়জবনি ঐনা নৌহৌনা অমুক নিংশিংদুনা ময়ামগী নুংগাইতনবা
হায়জবদি নন্তেকো ।

মাধব : চুম্মী ইবুংগো । কনানবু মাগী ওইরিবা ফিবমদুদা ঐ ওইরবসু শিগনি ।
অদুবু হৌজিজ্জী মাগী অরাবসু কোকত্রে । মাগী তৌফম থোকপা
ধর্ম কর্মসু লোয়শিনত্রে । অশিবগী অচংবগদি অচংবা, হিংহৌবনা
লুই । নোংমা নোংমগী অকাউবা হায়বদু ওইরকঅগদবনি । মসিনি
পুঙ্গি হায়নরিবসি । অহান অকোনগী রাদনি ।

(রাজেন, মমিৎ মমাই পোন্না থোরকই, মাধবনা মুন্না
য়েংই)

রাজেন, ইচাবু কঙ্কুরিবরনে? মসি তাইবংপানগী হৌনবনি। নঙনা
নয়াস্বগীদমক রাজবা, নঙনা নয়াস্বগীদমক হোৎনজবদু খুরাসু খংই।
অদুবু ঈশ্বরনদি মদুগী ওল্ল তৈনবদা বীরেনবু পুদুনা চংখরে। লৈহৌরিবা
ঐখোয়দি নুংঙাইতবা, নীংঙমহৌদবনা পীক থলহৌরে, অদুবু
নয়াস্বগীদমক্তি অরাবা কোকখরে।

রাজেন : খুরা, মোমবতিদা চাকলিবা মৈরিদু কামদুনা মুখংখবদা মৈরিদু কদায়দা
চংলমগনি।

কুমার : মুনি ঋষিশিংনদি মীওইবগী আত্মাদি শিবা নায়দে হকচাংসিদনি
মাংখিবা হায়না থাজনৈ। অদুবু মসি ঐখোয়দি থীজিঙ্গদবনিনা
খংবদি ওমদরে।

রাজেন : ডাক্তর বাবু ঐ মীনি, থম্মোই পাল্লি, অরা নুংঙাই মশক খংই। ঐখোয়গী
তামোনা শিরিবসি করি মরমদগীনো?

কুমার : হাট ফেলিয়রনি।

রাজেন : (নোকফেৎ) হাট ফেলিয়র? চুম্বী, হাট ফেলিয়র না শিখিবা মীগী
মশীঙ যাম্মে। অদুবু ডাক্তর তামোগী হকচাংদি পোষ্ট মোরতেম
তৌখিদে।

কুমার : পোষ্ট মোরতেম তৌরস্বগী কান্নবদি করিনো?

রাজেন : তামো বীরেন্না শিখিবসি হাট ফেলিয়র নঙে, মীনা অতন্মনা হাংখিবনি।

সুরজ : কন্নানা হাংলিবা? অহাৎপা মীদু নঙ মশক খংবরা?

রাজেন : ঐনা অমুকসু হাংরিবসিনি। ঐগী তামো বীরেন কনাওন্মনা অতন্মনা
হাংকে হায়দুনা হাংখিবনি। ঐনা নুমিত্তুদা পোষ্ট মোরতেম তৌসি
হায়বা ময়ান্না যাবীরল্লবদি মীহাৎপদু মশক খংলমগনি।

সুরজ : রাজেন??

রাজেন : (কপ্পা) মামো, ঐ খংই, তামো বীরেন কেন্দবনা নাববা শিবগী মতম
ঙায়দুনা লৈখিবনি। অদুবু তামোনা শিবা ওয়বা ওমদ্রবা মীওই খরনা
তামোবু হাংখিবনি

সুরজ : রাজেন, নঙ ওাওরে, নঙ তশেংনা বাখল চৌইবে।

রাজেন : মামো, ঐ গাওদে, ঐগী রাখল চেইদ্রি। ঐনা হায়রিবসি করিনো হায়বা ঐ ফজনা ভাব তারি।

কুমার : রাজেন বাবুনা বীরেন্না শিখিবসি কনাগুস্বা অমনা হাৎকে হায়বা অমা যাওনা অতন্ননা হাৎপনি হায়রিবসি করিদগী হায়রিবনো? ঐগী পীখিবা ট্রিটমেন্টতা পেন্দবা করি লৈখি?

সুরজ : ডাক্তর, অগাওবা অগাংসিনা রাখল চেইদুনা পংগাং গাংগা ডাক্তরনা অদুক যান্না লুনা খঞ্জিনবীরিবসি করিগীনো? শিগদৌরবা অনাবা অমনা হুস্বদা শিদুনা লৈরস্মে। অদুগা মীনা অতন্ননা হাৎখিবনি হায়রগা ঐখোয়না হোই হায়দুনা করম হায়না যাগদৌরিবনো? মচা কায়নবগী গাওদুনা লৈরিবী ইচে অসিনা মচাদু মীনা হাৎখিবনি হায়বসি তারগা করি ওইগদৌরি? ইচে অসিগী অশোকপা থম্মোইসিদা থাঙনা অমুকা খীনজিনবগা চপ মাল্লরগনি।

কুমার : সুরজ বাবু, রাজেনগী রাফমসি ঐখোয়না তরাইনা খন্দোকপা যারোই। মহাক্কীসু চীৎনবা মরম অমা লৈবদগী হায়বা শোয়দনা ওইগনি। রাজেন বাবু রাজেন বাবুনা কনাবুনো বীরেন হাৎপনি হায়না চীৎনবীরিবসে? বীরেনবু অতন্ননা হাৎখিবনি হায়বগী প্রমানসি করিনো? রাজেন্না অদু যৌনা চীৎনবীরগা করিগীদমক থানাদা রিপোর্ট পীবীদ্রিবনো?

মাধব : রাজেন, খুরা বা হায়গে, নঙগী তামো বীরেনদো কনাগুস্বা মীওই অমনা হাৎকে হায়বা অমা যাওনা হাৎলে হায়নসু খল্লসি। মশানা। শিগদৌরবা মীশক অমবু হাৎলগা হাৎলিবা মীদুদা কাল্লগদৌরিবসি করিনো? ইমুংসিদা চংলিবসি ঐ, ডাক্তর বাবুসি নন্তনা কনাসু চংবা নন্তে। ইমুংসিদা লৈরিবা মীপুম খুদিংমক্কা বীরেনবুদি লুনা তৌখিবা গাক্তনি। বীরেন্না শিরগা ঐখোয় ময়ামসিদা কাল্লগদবা কনাসু যাওদে। নঙগী রাখলদু লাঞ্জি। অমনা অমবু থাজনরোইদবা নুংগাইনরোইদবা রাফমনি নঙনা হায়রিবদু।

রাজেন : খুরা মীগী পুরুংগী বা ঐখোয় খংদে। তামোনা শিরগা অহাৎপা মীদুদা কাল্লবা কাল্লদবা ঐ খংদে। ঐনা খংবদি ঐগী তামোদু হাট ফেলিয়রনা শিখিবা নন্তে, হাৎখিবনি। ঐনা নুমিত্তুদা পোষ্ট মোরতেম তৌহনখিসি হায়খিবদা অচুস্বা অশেংবদু খংনরক্কনি হায়দুনা কিবা যাওবদগী পোষ্ট মোরতেম তৌসি হায়বা কনাসু যাবীখিদি।

মালা : (শাওনা) নঙনা হায়নিংঙিবসি ঐনা ইপুৰেইবদু হাংপনি হায়বসিরা ?
নুমিত্তুদা মোই তামোবু পোষ্ট মোৰতেম তৌদনবা থিংখিবদি ঐনি।
ঐনা থিংই হায়দুনা ঐনা হাংপনি সিনিনে ?

ৰাজেন : ইতৈমা ঐঙোন্দা অদুম হায়না হায়বীৰকনু। ইবান্নি ওনশিম্নদুনা
ঙাংনবদি নঙগী ওইজবা যান্না মাংগনি।

মালা : ঐগী কৰি মাংগদৌৰিবা ?

ৰাজেন : ইতৈমগীসি ঐঙোন্দা তশেংনা হৌবিৰিবা হায়দুৰা ?

সুৰজ : বাজেন, নঙনা তৌৰিবসি কৰিনো ? কবিনো (লাওই)

কুমাৰ : অমুজা ঙায়বীখো। ঐখোয় লাওনদনা জ্ঞান তানা ভাব তানা
ঙাংনসি।

সুৰজ : ডাক্তৰ বাবুনা ৰাজেনগী ৰাফমসিদা অসুক যান্না লুনা খন্নবীৰিবসি
কৰিগীনো ? ৰাজেন নঙনা পাম্মীবসি কৰিনো ? ইমুংসিদা নঙনা
নুংঙাইতবা মীসি কনানো ?

বাজেন : মামো, মবাল লৈজদবা মীওই অমবু মশাগী খুদোংচাবা যেংদুনা
হাঙোকপীববা ফাওবদা শিবগদবা মীশৰ্কী হায়দুনা তুমিন্না লৈথোকফম
থোকপৰা ? লৈবাক অসি আইন লৈত্ৰববা ? অঙম অঙম হাঙোক্লববদবু
হিংবগী অৰ্থ কবিনো ? শিথিবসি ঐগীদি ইযান্ননি। শিগদবগী নুমিৎ
লেপ্নবা ইযান্নদো ঐনা অহিং নুংখিল খাজুনা সেবা তৌজখিবনি।
অদুগুপ্লবা ইপা শৰ্কবা ইযান্নদুবু নাবোলদা হাঙোকপীবগা ঐনা তুমিন্না
লৈবা ওমফম থোকলিববা ?

মালা : তুমিন্না লৈথোকপা ওমদবা নঙনা পাম্মীবসে কবিনো ? নঙনা
ইমুংসিগী অৰাবদা হেন্না বাননবা, ঐখোয় ময়ামবু হেন্না বাহনবদুবু
পাম্মীবসে ? নঙনা পাম্মীবদু ফল মমৈদা ফবোই।

বাজেন : ফলদু ঐ খংদে, অদুবু ঐ তুমিন্নদি তোকলোয়দৌৰি।

মাধব : খংদেদা ইচাশা, হন্দকী ৰাজেনগী ৰাফমসি যান্না লুদৌবি।

বাজেন : ইমুংসিগী মীদি লাইৰদনা খুবা ফাওবা খংবীৰমগনি, ঐখোয়গী তামোদু
অহিং তুম্বা যাদবা লায়না অমনসু নায় হায়বসি।

মাধব : অদুবুদি খংইনে।

রাজেন : অহিং তুস্বা য়ারক্তবগা চাননবনি হাম্বদুনা ডাক্তর সাহেবনা গুলি ১০ খক পুবিরকথি। তুস্বা য়ারক্তগা গুলি অমমমদগী হেমা পীজদনবসু তাকপীরম্মী। মসি ডাক্তর সাহেবসু নিংশিংবীরমগনি।

কুমার : নিংশিংই, ঐনা ক্লোরেলিন ১০ খক পুবিরকথি। তুস্বা য়ারক্তগা গুলি অমমমদগী হেমা চারবদি খুদোংখীনিংঙাই ওই, হেমা চাদনবসু হায়থি।

রাজেন : তামোনা লৈখিদবা অহিং অদুদা লিক্কীদা গুলি ৭ খক য়াওদুনা লৈহৌই হায়বনি ঐ ফজনা খংই।

মালা : মদুদগী গুলি অমদি নুমিদাংদা তামোনা তুস্বু য়াদে গুলি চারগা তুস্বগে হায়বদগী ঐনা পুথোক্তুনা পীজথি।

রাজেন : গুলি ৭ তগী অমা পীজথগা লেমহৌবা গুলি ৬ তুদি কদায়দা মাংখিরমফম থোকই? অহাংবা লিক্কিদু নুমিত্তুগী নোংঙানবদা উপু মথক্তগী ঐনা থেংথি।

সুরজ : থমফম ওন্নবা ওইরমগনি।

রাজেন : থমফম ওন্নরগা গুলি হান্না লীক্কীদু উপু মথক্তা লৈরমফম থোক্তে মামো।

সুরজ : কনাগুস্বনা লৌথোকপা ওইরন্নবদি?

রাজেন : লৌথোক্লমগদবা মীশক্তু কনানো?

কুমার : ঐথোয়গীসি মথোং মবম খংদনা পংলাউদা লাওনবা ওইনা তৌরে। মসিদা ওইথোকপা য়াবা মরম কয়ামক্কম লৈরি। বীবেন মশানা গুলিশিংদু লৌথোক্লগা চারম্মোই হায়নিংঙাইসু লৈতে।

বাজেন : ডাক্তর সাহেব, তামোনা লৈরম্বা কাদু ইতৈমগা পুনবনি। অহিং অথেংবা ফাওবা তামোগা ইতৈমগা তুমদনা ফন্না কুইনা দ্রোইং রুমসিদা লৈহৌই। তামোনা তুন্ননবা গুলি অমা চাশিল্লগা তুমথবা মতুংদা তামোনা হৌগৎলগা অমুক্কা গুলি ৬ মক পুন্না চারমগনি হায়বসি ওইথোকনিংঙায় ওইদে। অমনা পুন্না লৈমিন্নবা কাদা তামোনা উপু মথক্তগী গুলি লৌথরগা চাবা তারবসু ইতৈমদি লৈমিন্নবনিনা খংফম থোকই। তামোগা কা অমত্তদা লৈমিন্নবা ইতৈমনা তামো শিবা খংদবা করিগীনো?

মালা : তামোদু ঐনা হাৎপনি হায়গে হায়রিবরা? নঙনা হাৎলগা ঐঙোন্দা
তায়শিল্লবা হোৎনরিবরা?

রাজেন : ইতৈমনা হাৎপনি হায়বদি ঐদি হায়খিদি। তামো শিবা খংফম থোকই
হায়বনি। তামোগীদমক ঐনা অহিং নুংখিল খংদনা হোৎনজরক্কা
তামোনা শিবগী মতম ঙায়বা ঙমদদনা মরকসিদা মপুক ফত্তবা মীওই
খরনা তামোবু হাৎখিবনি। মসি পুন্নমকসি খংনা খংনা তুমিনা
লৈথোকপদি ঐদি ঙম্মোই।

সুরজ : করিনো নঙনা ঙাংইবদুবো? ইমুংসিগী মী কনাননো বীরেনবু
হাৎকদৌরিসিবো? গুলি হাঙ্গা লীক্লীদা গুলি যাওরমদ্রে হায়রগা
বীরেনবু গুলি পীজদুনা হাৎপনি হায়বা বাসিবু; তানিংদে নরা লৌদে,
নঙগী রাদো অঙাও অফৈগী রানি।

রাজেন : ঐনা হায়রিবসিনি। তামোদু কনাগুন্সনা হাৎকে হায়দুনা হাৎখিবনি।

সুরজ : মদু ভাবনা শাবনি।

রাজেন : ভাবনা শাবা নন্তে। অশেংবনি। মীহাৎপা মীদুদি ঐনা হায়রিবসে
অশেংবনি হায়বা খংলমগনি।

সুরজ : করিসু নঙবদা নঙনা রা যামহল্লিবসি করিগীনো? নঙনা নুংঙাইত্রিবসি
কনাদনো?

রাজেন : (নোকফেৎ) মামো, লেমহৌবা গুলি ৬ তু অমুক্তদা গ্লাসতা নৈখায়রগা
পীথকখিবনি হায়বসি মামোবু খংবীবরা?

সুরজ : নঙগী অঙাওবা রাদু হায়রকনুনে। গুলি ৬ অমুক্তদা নৈখায়রগা
পীথকখিবনি হায়বসিদি নঙনা করম হায়না খংই? নঙদি নমিডুনা
উহৌবরা?

রাজেন : উহৌদে, অদুবু থকত্তবা মতুংদা গ্লাসতা লেমহৌবা গুলিগী চাংদুনা
গুলি ৬ মক অমুক্তদা নৈখায়রগা থকখিবনি হায়বসি হেজা খংবা
ঙমগনি। লেমহৌবা চাংদু য়েংনিংবরা? হৌজিক ফাওবা ঐনা কায়দনা
থল্লী। অদুগা মসিমসু ময়াম তাবীয়ু, তামোবু গুলি হেল্লা পীজদুনা

হাথখিবা মীশজু পুথোকপদা ঐগী লনাইগী ওইনা কান্নবা করিসু
লৈতে। অদুবু হাথনিংবা মী হেজ্জা হাৎপা য়ারবা, মানা মানা অনিংবা
অপাস্বা খুদিংমক তৌনিংবদা তৌনরবা, করিসু হায়নদবা তারবদি
ঐথোয়গী মী ওইনা হীংঙিবসিগী কান্নবদি করিনো?

মালা : তামোবু হাৎলগা হাৎলিবা মীদুগী কান্নবদি করিনো?

রাজেন : কান্নবদুদি হাৎলিবা মীশজুদা হংঙগা খঙগনি।

সুরজ : বীরেন্না সুইসাইদ তৌরস্বা তারবসু মদু মীনা হাৎপনি হায়গদৌরিবরা?

রাজেন : সুইসাইদ তৌবনি নংত্রগা তৌদবনি হায়বদুদি কাদা লৈমিন্নবা মীনা
খংফম থোকইনা। কনাগুস্বা মীওই অমনা সুইসাইদ তৌরগে হায়না
খল্লবদি গ্লাস কী মনিংদা গুলি লেমহনফম থোক্তে। লোয়নমক
থকচিনফম থোকই। গ্লাস কী মনিংদা লেমহৌরিবা গুলিগী চাংদুনা
তাকপদি তামোনা সুইসাইদ তৌগে খনখিদি তাকপনি। তামোনা
সুইসাইদ তৌরগে হায়না খল্লবসু লৈমিন্নবা মীনদি খংফম থোকই।

মালা : নঙ ঐঙোন্দা করি নুংঙাইতবা লৈ? নঙনা ঐবু ইপুরোইবা হাৎপী
মীহাৎপী তাহমিংইবসি করিগীনো? (কল্পী)

রাজেন : ঐ নঙবু মীহাৎপী তাহনবা ঙ্মোই। ঐনা হায়বদি খংফম থোকই
হায়বনি।

মালা : ঐ নঙবু য়ান্না কিশিঞ্জকএ। ঐ য়ুমসিদা লৈবা ঙ্মোইদৌরি। ঐ য়ুমদা
চংত্রগনি।

রাজেন : (নোকই) হা হা হা ঐবু কিরিবা!!! কিফম থোকপদি ঐনি। ঐনি
ইতৈমবু কিরিবদি।

মালা : (লাওনা) হো ঐদি হীংচাবীনি, মরা হাৎপা ঙ্মীনি। মসিরা নঙনা ঐবু
হায়হমিংইবসে?

রাজেন : লাউগনু। ঐগী তামোদুনা নঙবু য়ান্না নুংশিজখিবনি। নঙনা হায়বদা
মানা য়াদুনা ঙাক লাকখিবনি। মরাইবক খীবদগী তমখীরবা লায়না
অমনা নাদুনা মখোঙসু ককথৎলবা, মদুদসু নঙনা শিবগী মতম

লেপলবা মীশক অদুগীদমক নহাক নোংমস্তা নমিস্তগী নপি
শিহুখিবরা ? নোংমস্তা নথাই যাওনা মাগী সেবা তৌবীখিবরা ?

মালা : ঐ মাগী নুপানি, তৌফম থোকপা পুন্নমক ঐগীনি । অদুবু ঐগী তৌফম
থোকপা পুন্নমজু নঙনা ঐঙোন্দগী মুনখিবা নত্রা ?

রাজেন : মুনবা নস্তে, নঙনা পীথোরকখিবনি । শিরনি খংঙবা তামোবু ইতৈমনা
নুংশিখিদে, মনাক ফাওবা নকশিনবা পামখিদে । কা ফাওবা পুন্না
লৈমিন্নবা পামখিদবনি । নত্রা ? অদুগা মসিমদি খংজিনবীবা দরকার
ওই, তামোগা ঐগা লৈমিন্নরস্বা তারবসু তামোনা শিরিবসি ঐ
খংঙমগনি । ইতৈমনা গুলি পীজরমদ্রবসু, তামোনা মতোমতা শিগে
হায়না খঞ্জরমদ্রবসু, নত্রগা মীতোপ অমা চংঙজুনা তামোবু হাৎননবা
হাৎনরস্বা তারবসু ইতৈমদি খংফম থোকই । ইতৈমনা মদু পুন্নমজু
খংদে হায়বা তারবদি ইতৈমবু কনানা থাজগদৌরি ? ঐগা লৈমিন্নরগা
তামোনা ক্লোরেলিন হেমা চাশিন্দুনা শিরস্বা তারবদি ঐঙোন্দা
চীংনফম থোক্তবরা ?

মালা : ঐ খংদে, ঐ সুকখং খংদে । (কপ্পী)

রাজেন : (লাওনা) খংদবা য়ারোই ।

মালা : (লাওই) ঐ খংদে ।

রাজেন : (লাওনা) নঙনা মদু খংদবা তারবদি ঐগী তামো নঙনা হাৎপনি ।

মালা : (কপ্পা লাওনা) ঐ হান্তে, তামোনা শিরস্বা অহিংদুদা ঐ কাদুদা লৈতে ।

(কপ্পী)

(ময়াম মালাদা ওরুা য়েংই)

(পুর্নিমা চেনশিল্লকই)

রাজেন : (শাওনা) অদুদি নঙ অহিংদুদা কদায়দা লৈ ?

পুর্নিমা : রাজেন, করিনো নঙনা ওসি তৌরিবসে ? মী অসুক য়ান্না তিল্লগা
নঙনা ঙাংঙিবশিংদু করিনো ? মী তিল্লগা অদুম হায়না ঙাংগদবা নস্তে ।

তাদা, ইবুংঙো ডাক্তর ময়াম বারৌবীগনুকো ইচাসি ময়াম্বা শিখিবদুদা
মথ্বাই নুংঙাইতদনা পংঙাং ঙাংথ্ৰে ।

মাধব : পেন্দবা হায়বসিদি ঐসু মীসু চপ মাম্লে ।

(কুমার হৌগথলি)

কুমার : ইমাইবেম্বা, ঐথোয় অমুক যৌজরগে ।

পূৰ্ণিমা : ইবুংঙো যৌরোকো । বারৌনুকো ।

কুমার : করি বানো ইমাইবেম্বা, করিগী বারৌরুগদগে ? রাজেন বাবু ঐ অমুক
যৌজরে ।

(কুমার থোকথি)

মাধব : রাজেন, নঙগী পেন্দবদু খুরাসু খংই । অশাওবনা মীওইবগী অচুম
অরানগী জ্ঞান মাংহল্লি, শাওদবা তন্মু । শাওদবা হায়বসে মসিদগী
হেনবা অমমুক লৈত্রবনি । শাওনু শাওনু ।
ইবেম্বা তাদ অমুক যৌরগে ।

পূৰ্ণিমা : ফনি, তাদা ।

(মাধব থোকথি)

রাজেন : ইতৈমনা ঐথোয় তামোনা...

পূৰ্ণিমা : রাজেন, নঙ মথা তারনু । বাফমসি শ্বাইদা তেনশিল্লিসি । ঐ মমানি,
অদুবু নুপীনি । নুপীগী রাখলদি নুপীতনা খংগদবনি । ঐসি অহল ওইরে,
করিমতা খংঙম্মরোই হায়না নথোয়না খল্লবসু ইমাদি লোয়না উই,
লোয়না খংই । ঐগী ইচা বীরেন্দো হিংঙম্মনি সুপ্পগী মালাগী আশাদা,
ইমানা পোকচরবসু মানা মালাবু মথ্বাইদগীসু হেন্না নুংশিজখি অদুবু
মালানদি মঙোন্দগী নোংমা নোংমগী অসুম অসুম লাপথোকপা
হৌরকখি । মদু পুন্নমজ্জু ইচা বীরেন্সু খঙখি । মদুনা মাগী থম্মোইদা
অরোনবা মৈরী অমনা চাকখি ।

মালা : ইমা । (চংশিন্দুনা মথোঙদা কোল্লি) ঐ লানথ্ৰে, ঐবু অমুজ্জদি ঙাকপীয়ু ।

পূৰ্ণিমা : মালা, নঙ ইমৌনি, ঐনা ইচাশিংদগীসু হেন্না লুনা তৌবনি । নঙগী
লমচন্তা অরানবা পুরকখিবদি ঐননি । ঐনা ঐগী ইপ্পা নুপা সুরজবু

যুমসিদা পুশিন্দুনা থম্মুবনা নঙনা ইচা রাজেন্দগী লাপথোকুবগী মরম
ওইখিবনি।

মালা : ইপুরোইববু মীরাইদুনা মীতোপ অমবু নুংশিবা ঙ্মিবা ঐ মী নস্তে
শানি, ইমা ঐ শানি।

সুরজ : করিগী শা ওইরুনি। শিবগী মতম ঙায়দুনা লৈরবা অশিবা মীশক
অমগীদমক্তা ইনখৎলক্লীবা নুপী অমগী পুশি অরেশ্বদা মাংহনফম
থোকপরা?

রাজেন : মামো, মী অমনা মাই পাল্লরোই হায়দুনা মাই পাল্লক্লবদি উপায় লৈতে
হায়নবদুদি চুম্মীদা। নঙ ঐগী ইমাগা হেক পোকমিল্লবা মামোমক
ওইরমদ্রবদি ঐগী ইতিকসু খংঙমগদবনি। খুরক্কী ঈনা লাই শাবা
হায়বদুনি মামোনা তৌবীরিবসি। ইতৈমগা মামোনা অনীনা পুশ্লগা
ঐগী তামো হাৎপনি হায়বসিদা চীংননিংঙাই করি লৈরি?

পুর্নিমা : নুপামচা ঙায়থো ইমা রা হায়খিগে।

রাজেন : করিগীনা ইমানা ইকাইখংদবা ইকাইখংদবী অনীসিবু কনখৎনবা
হোৎনবীরিসিবো? ইমানদি অদু য়োনা খংবীরগা করিগী নৌরিঙৈদা
খীংবীনবদি হোৎনবীহৌদে? মসি পুশ্লমকসি ইমানা উনা উনা খংনা
খংনা তৌহনবনিনা তামো হাৎপদা ইমাসু যাওরবরা?

পুর্নিমা : (রাজেন্দা) ইচানা হায়বা চুম্মী। খংঙবদি থিংবীহৌবা যাদবরা? য়াই।
ইমানা খল্লম্বসু মদুনি, অদুবু রাজেন, নতৈমসিনা চৎলিবা লীচঙু ইমানা
খংঙে হায়বসি হেক খংখিবদা মহাক য়ুমসিদা কয়াম কুইনা লৈবা
ঙমগনি? মহাক য়ুমসি থাদোক্তুনা চৎখিরোইদরা? মহাক চৎত্রবদা
নয়াস্বা বীরেন করি ওইহৌনি? ইমানা মতমদুদা কনামন্তগী রাখল
খনখিদি সুপ্লগী নয়াস্বগী রাখল খক্তনি। অদুবু ইমানা খল্লবা রাখল
লাল্লম্মে। মালা অমদি সুরজগী মরী মহাক্সা হান্না খংলমলে।

রাজেন : তামোনা খংলক্লগা তামোনা করি ওইগদগে হায়বদুদি খল্লবীহৌদ্রবরা?

পুর্নিমা : ঐ খলহৌদরে। মহাক্সা হিংলিঙৈগী পুশি মতেক অদুমখক্তং নুংঙাইনা

লেজ্বা গুল্লবদিকো হায়বসিদনি ইমানা খনখিবা অদুবু ঐগী রাখলসু
নুপীগী রাখল ওইরস্মে। (কল্পী)

বাজেন : ইমা হৌজিক্তী মীহাৎপা মশক পুথোক্তবা য়াররৌই।

পুর্নিমা : নুপামচা ইমাগী বা লোয়দ্রি তাখো।

বাজেন : ইমা, শিথ্রিবসি ঐগীদি অমত্তা ডাযববা ইয়াস্বনি। ইতৈমনা তামোদগী
লাপথোকখিবা অদুর্কী মঠে ঐবু তামোগী মনাজ্ঞা চীংশিনখি। ঐনা
তামোদ নুংশিজখিবদি মহাক উপায় লৈজখিদ্ৰবা মীশক হায়বদু
ওইথ্রবনি। মহাক ঐগী পাম্বেমমনুংসিদা (কল্পী) অঙাং মচাঙম মশীঙ
খংদবমঠে কপথ্রবনি। অদুবু ইমা, ঐগী তামোদুনা পামজখিবদি ঐগী
নুংশিবদু নঙে, মমাগী নুংশিবসু নঙে। সুপ্পগী ইতৈমগী নুংশিবদুনি
মহাক্সা পামখিবদি। ঐগী ইয়াস্বদুনা ইতৈমগী মফমদগী নুংশিবা
নীজখিবদা ইতৈমনা নুঙ ওইনা পীবীখিবনি।

মালা : (কপ্পা) ঐ হীংচাবীনি, ঐ ইকইখংদবীনি, মপুবোইবা হাৎপা গুস্বী
নুপীনি।

বাজেন : (শাওনা) কপশিন্নগনু। হৌথ্রবগীদমক হৌজিক্তদা নীংঙমহৌদবা
শাশিন্নদুনা কপশিন্নবনা শিথ্রবা তামোদু অমুক হল্পকউ যাবোই। ঐগী
শিথ্রবা তামোদু নঙগী কনা ওইখি? ইমাদদি কনানো? ঐঙোন্দা
মহাক ঐগী ইচানি, ঐগী মকপ্পা, ইপানি, ঐগী লাইগুস্ববা গুকনি।
অদুগুস্ববা মহাক অদো গুসিদি ইমুংসিগী মপুক ফদ্দবা মীওই খবনা
চুংশিন্নবগা হাঙোকপীথ্রে।

সুবজ : (নোঙুনা) বাজেন, কনাবুনো নঙনা মীহাৎপনি হায়বিবদো।

বাজেন : নডোন্দা শোকপগীবা নঙনা লাউবিবদো? যৌনা ফে থাগৎনিংঙাইনি।
ইতৈমা নঙগা তামোগা লৈমিন্নখিবদো চহী ও খক্তনি। মতম খবা
লৈমিন্নখিবদুনা নঙগী থম্মোইদা মাগী নুংশিবা খজিক্তং ওইববসু
লৈবস্ববদি মহাক অদু যৌনা শোকচিল্লম্মোইদবনি। অদুবু নহাঙ্তি
মপুকচেল শেংজথ্রবা মীশক অমদা বীশ্বাশঘাটক ওইবতা নঙনা হাৎপা
ফাওবা গুমখিবনি।

পূৰ্ণিমা : ৰাজেন, ইমাগী ইবুংঙো, নঙনা ফনা শাওদুনসু লেখিদ্রবা নয়ান্দুদি
হিংগৎলকউ য়াররোইদবনি। শাউদবা তম্মু, মীনা লান্নবসু ঙাকপীবদা
হৈয়ু...

ৰাজেন : ইমানা হায়বীৰিবসিদি অৱানবা তৌবদা পাপ লৈতে, ধৰ্ম্ম তৌবগীসু
পুনা লৈতে হায়বনি।

পূৰ্ণিমা : মান্নি। নুপীগী অশোনবা লৈ হায়বসি নহাক খংদ্রমাক্লে। নুপীশিংনা
ঙায়হাকী ওইবা ৰাখলবু নমথবা ঙল্লবদি ঙসিগী সংসারসি শান্তিগী
সংসার অমা ওইরমগনি। তুৱেলনা তোৰ্কান অনীগী কাৱন্তা চেঙ্লিবা
মথৈদি তোৰ্কানগী কান্নবা লৈ, অদুবু ঙ্গিঙ ঙ্গিচাও লান্জুনা তোৰ্কান
পাথোকথবদা তোৰ্কানগী কান্নবা কৱিনো? নুপামচা, মীওইবগী লমচৎ
শাজৎ হায়বসে মতম পুন্নমক্তা লেংদনা লৈয়ু হায়বা য়ারোই। মফম
অমত্তদা মতম অমত্তদা মীপুম খুদিংমকী লীচৎ শাজৎনা চপ মান্নবসু
য়ারোই। ইনাকখুনবগী লীচৎ শাজৎকা লাইববশিংগী লীচৎ শাজৎকা
মান্নবসু য়ারোই। নহাশিংগী লীচৎ শাজৎকা অহম্মোনগী লীচৎ
শাজৎকসু খেলগনি। ঙ্গি খেগৎলকপা নহাৱোলশিংগা হনুবশিংগা মাম্লেী
হায়বা য়ারোহ।

ৰাজেন : ইমানবু মদু য়োনা খনবীৰবদি কৱিসু কায়দে। অদুবু নচাদি য়ুমসিদা
তামো হাৎপা, মীশিংগা পুন্না লৈমিন্নবদদি ঙম্মোই। (সুৱজদা) মামো,
য়ুমসি থাদোজুনা থুনা লেঙবীথ্ৰো নংব্রবদি ঐগী থম্মোইদা
ওমখৎলক্ৰীবা লমন খুন্নিংবগী ৰামৈসিনা মৈৰী থোক্তুজুনা মামোবু
তাঙ্কোয় তানা চাকথেকখিবা য়াই।

সুৱজ : চংখিনি, ঐখোয় য়ুমসিদা লৈৱোই। মালা, চংলসি লাকও। ঐখোয়
য়ুমসিদা মিৎকুপ অমা ফনা লৈখনবগী অধিকাৱ লৈত্ৰে।

মালা : ঐ চংলোয়।

সুৱজ : কৱিগী চংলোয়দৌৱিবা?

মালা : য়ুমসি ঐগী ইপুৱোইবগীনি। ঐ লানখি তামোগী মফমদা। ঐ প্ৰাইচিং
তৌখিনি।

সুরজ : অদুদি ঐ লাল্লবা ! চুম্বী, নঙনা ফংইবা অরাবসিগী মরু ঐনি। ইচে,
ঐ লানথ্রে অদুবু ঐনা লানগে থল্লা লানথিবিদি নঙে।

রাজেন : মামো, তাইবং মীনা মী ওইবা তোজুনা শা ওইরক্লবদা পৃথিবীসি
করি ওইরক্লনি খংবীবরা ?

সুরজ : রাজেন, ঐ চৎলবনি, য়ুমসি ওসিদগী থাদোক্লগদবনি। নঙগী হায়গদবা
লোয়রবরা করি করিদি রাৎলি ?

রাজেন : মামো (লাওই)

পুর্নিমা : রাজেন, করিগী লাওরিবনো ? মখোয়সু মীনি হায়বসি নঙ
কাউরমাক্সেনে ?

মালা : ইমা, লানফম থোজুনা লাক্সে খংঙবা ঐঙোন্দা রাইে অমফাওবা
হায়বীদনা এবু কনখং কনখজুনা ঙাংবীবা ইমাগী রাখলসিবু করিনো ?
(চংশিন্দুনা) ইমা ঐ য়ুমসিদা অমুক চোজুনা লৈবগী হক ঐগী লৈত্রে।
ইমানা ঐহাকপু নমৌ অমনি হায়দুনা লুনা চান্না তৌবীথিবা, অরানবা
তৌই খংনা ঙাকপীবা ওয়া ইমাগুম্বী অমবু ইনেম ওইনা ফংজরম্বী
লাইবক ফম্বী ঐসে ইশানা লাইবক থীহঞ্জরে। নমৌনা লানথিবা পুন্মক
ইমানা ঙাকপীবে খংনা, খংনা অমুকসু ঙাকপীযু (খুরুম্বী)।

পুর্নিমা : (চীংখংপীরগা) হৌগৎলু, হৌগৎলু ইনেমনা আশিক্বাদ পীরিবসিনি।
ইমৌ লান্দে, লাক্সিবিদি লৈবাক্কী চৎনবীননি। ফম্মু, সিদা ফম্মু।
(ফমহল্লি) ইনেমগী রাবি অমা তাখো।

(ময়াম তুমিন তুমিন লৈনৈ)

অহিং অথেংবদুদা ইচা বীরেন্দু করম হায়না তৌরিগদগে হায়দুনা
তুস্বা যাদদুনা লৈরিঙৈদা ইমুংদা কোক-কাক তৌবগী মখোল তাখি।
ঐনা কাদগী থোরক্লগা কনানো হায়দুনা য়েংবদদি ইচা বীরেন
মাক্সোলদা লেপতুনা লৈরম্বী। মাগী মতৌদু য়েংবদা ঐগী থম্মোইসি
কায়খি। ঐনা নখোয়গী কাদা চংঙুবদসু নহাকসু লৈরমদরে। নুমিত্তুদা
ইচাগী থম্মোইদা ফাউরমগদবা অরাবদু মমা ঐগী থম্মোইদসু ফাউখি।
ইচাগী অরাবদু ইচানা কয়াম কুইনা খাংগদৌরি ?

মালা : (কপ্পা) ঐ যান্না নীংগুম্ভুরে। ঐসে হীংচাবী ওইরম্মে।

পুর্নিমা : ইচাগী অরাবদু মমা ঐনা য়েংবা ওমদ্রদুনা ডাক্তরনা পীরম্মা তুম্ববা
গুলিদু পুন্না গ্লাসতা নৈখায়রগা তেবল মথক্তা থনম্মগা ইচাগী মনাক্তা
থোরক্কে। ইচাদু সোফাসিদা ফল্লগা কপ্পম্মী। ঐনা তপ্পা কোনশিনবীরগা
ইচাদু ইমুংদা পুশিনবীথি। ইমাগী ইবুংগো অহিংসি থেংলে, সে মসি
থকচিক্কো তুম্ববা তৌরো হায়দুনা ঐনা ইখুৎসি থক থক নীজুনা গ্লাসতু
থাঙ্গতুনা পীথি। নোকফেৎ তৌরগা ইচাদুনা ইমাগী খুন্তগী গ্লাসতু
লৌরগা ইচানা, “ইমা, ইমানা পীরিবসি থকচিক্কগা নচা পোখাজরগেকো
...” হায়রকথিবদু ওসি ফাওবা ইমানা তাদুনা লৈরি। রাজেন নঙনা
নয়াম্মা হাৎপা কনানো হায়দুনা তঙনা হংথিবদো নয়াম্মদো ইমানা
থরাই পীদুনা চাওননবসু য়োকলকথিবনি অদুগা অমুকসু ইচাগী থরাই
ইমানা (কপ্পী)

রাজেন : (কপ্পা) ইমা, করিনো ইমানা হায়বীরিসিবো?

পুর্নিমা : মালা, ইনেমগী ইবেম্মা, ইনেমনা নঙগী নপুরোইবদু হাৎকে হায়দুনা
হাৎথিবনি। তুংদা লাক্কদবা মইগীদমক্তা ইনেম করিমত্তা চীংনদে।
পৃথিবী পুন্মনা ঐবু মচা হাৎপা ওম্মী মমানি হায়দুনা খুদোম্মী থীন্দুনা
ঙানরবসু ঐদি মমানি, নুমিত্তুদা ইচাগী থম্মোইদা ফাওথিবা অরাবগী
চৈনাদু মথোয়না খংদবননি। (কপ্পা) ইচাদুগী অরাবদি কোকথবে অদুবু
ইচাদুগী অরাবা চৈনাদুদি ওসিসু ইনেমগী থম্মোইদিদি ফাওবি। ইচাদুগী
থম্মোইদু অরোনবা মৈরী অমথক্কা চাকথি।

মালা : ইমা, তামোদু ইমানা হাৎপা নন্তে, নমৌ ঐনা হাৎথিবনি। তৌ ওম্মী
মৈতৈ নুপীবু চেছনবা পোক্ককলবা ঐননি।

পুর্নিমা : (নোকফেৎ) নঙগী নরাল নন্তে। সুরজ, চৎলো মালাসি পুত্রো, নখোয়
ননীং তমজরুরো ইচেনা বর পীরি নখোয় নুংঙাইনা পাল্লু।

সুরজ : ইচে..

মালা : (কপ্পা) ইমা ঐ চৎলরোই। ঐ য়ুমসি থাদোজুনা চৎলরোই। ঐ প্রাইচিৎ
তৌথিনি। ঐনা লংজথিবা ইবালগী দন্দি, ইশানা য়ানা লৌরবনি।

পুৰ্ণিমা : ইনেমগী ইবেম্মা নঙ কপ্পীবরা ?

(সুরজ তৌফম খংদনা তপ্পা তপ্পা থোকথি)

থোকথুবা পুন্নমক্কী মরাল ঐগীনি, ঐনা ইচা বীরেনবু ইখুৎমক্কা হু
পীজদুনা হাৎথিবনি। ইমাগী বীরেন ইমাগী ইবুংঙো, (কপ্পী) নঙগী
অরাবা ইমানা কোকপীথিবনি নঙগী নহুত্তা নঙগী অরাবা ইমাগী
থম্মোইদা লৌহৌরবনিকো।

রাজেন : ইমা..

পুৰ্ণিমা : (মকোঙ। নানবী) ইমাগী রাজেন নয়াম্মা ইমানা হাৎথিবনি। নয়াম্মা
হাৎথিবা নমা ঐবু দন্দি পীররোইদবা ?

রাজেন : ইমা মপোক মপোক খুদিংমক্তা ইমাগী নচা ওইনা পোকচবা বর
পীনবীযু নচাদা। মদুনা ইমানা তামোগী অরাবা কোকপীথিবগী দন্দি
ওইবীযু। ঐনা তাইবংদা খংহনগনি, মমা অমগী থম্মোইদি নুংশিবগী
হৌরকফমনি। ঙাকপীহিবগী তুংনফমনি। মমাগী গুন্না তাইবংপানবসি
লৈরিবনি। ঐসু ইমাগী মচানি।

পুৰ্ণিমা : ইমাগী ইবুংঙো, ইমানা নঙোন্দা য়ান্না লানথুবরনে ? ইমানা ইচাগী
অরাবদু উরগা খাংবা ওমদদনা ইমানা নঙগী অরাবা কোক্লনবা
তৌথিবনি, নঙ ইমাবু বারৌগনুকো। পৃথিবীদা ঐগুন্না মচা হাৎপা
ঙম্বী মমা লৈরম্মা হৌনদে, লৈফমসু থোক্তে। অদুবু মচাগী অরাবা
য়েংদুনা লৈবা ওম্বা মমা লৈরমফমসু থোক্তে। ইমাগী ইবুংঙো নমা
ঐসে থম্মোইকনবী, মীনুংশি খংদবী, মচাবু মীরাইবা ওম্বী মমা অমদি
নঙে। নঙগী অরাবা কয়াদুনি ইমাগী থম্মোইনা লৌহৌরিবসি। (কপ্পী)
ইমাগী ইবুংঙো, ইমাগী মিত্তগী তাবকপা পির্শিনা ইমাগী থম্মোইগী
অরাবশিংসে চামথোক্তুনা কোকহনবসু ওমদরে। (মথোল থোক্তা)
ইমাগী বীরেন, থম্মোই কনবী নমা ঐবু বারৌনুকো।

রাজেন : ইমা...

(রাজেনা মমাবু কোনশিল্লগা পুর্শিনথি)

(মালা মতোমতা উংদুনা লৈহৌই)

মালা : (কপ্পা) তামো, নঙ অমুক্তা হিংগলকখো, মিৎকুপ অমস্তা ওইববসু
হিংগলকখো। নঙনা হিংগলকপা মিৎকুপতুদা নঙনা হাযবা
খুদিংমক ইল্লগে। তামো নঙবু অমুক্তদি হল্লকখো। নঙবু অমুক্তদি
হল্লকখো।


(মখোল থোকা কপ্পী)

নঙনা ঐবু নুংশি হাযবা ঐ খংই, খংনা খংনা ঐনা নঙবু মীবাইখিবনি,
মদুগী দোষনা ওসিদি ঐগী থাম্মাইদা মৈশা ফাওবকলে। নিংঙম্মক্তবা
ঐনা তামোদা লাক্সে ঙাকপীয় হাযজনবা থিবকপদা নঙদি লৈবমদবে।
তামো নঙবু অমুক্তদি হল্লকখাগবা।

(লৈবাক্তা হিপথে)

(মৈ মমখি)

(লোয়রবা)



অইবগী ফোংত্রবা ড্রামাশিং

- ১। বর ইন্টরডিউ (১৯৭৮)
- ২। ইচাশা ইপা লম্বোইরগে (১৯৮৪)
- ৩। করিনুংগী নুপী লোঞ্জরুরবা (১৯৯৪)
- ৪। হিংমিন্নবৈ ম্বং শিমিন্নবা (১৯৯৪)
- ৫। ঐ মমানি (১৯৯৭) (অনিত্তবা খুৎনম ১৯৯৮)
- ৬। কনানা কনানা (১৯৯৮)
- ৭। ঐখোয় পাবুঙ পেঙ চোইরে (২০০১)
- ৮। অরোনবা মৈরী (২০০১)

রেডিওদা শন্দোকত্রবা অইবগী ড্রামাশিং

- ১। অঙাওবীসে ঐগীদি ইমানি
- ২। কনাগীসু মরাল নন্তে
- ৩। নাইনু অমা
- ৪। রাহং অমা
- ৫। থম্মোইগী লীপুন
- ৬। অহঞ্জাওগী ইমুঙ (ইমুঙ মনুঙ লীলা পরিং)
- ৭। চাউথেইগী যুম (ইমুঙ মনুঙ লীলা পরিং)
- ৮। হিংমিন্নসি (ইমুঙ মনুঙ লীলা পরিং)
- ৯। মসিনা পম্বুংদি নন্তে (ইমুঙ মনুঙ লীলা পরিং)

শান্নত্রবা অইবগী শুমাং লীলাশিং

- ১। ঈগী পল
- ২। মৌ অম্ম
- ৩। মখোঙ তরাগী চৈঙাক
- ৪। অনুতাপকী মৈরি
- ৫। তৎলুরবা বীনাগী তার
- ৬। পুল্লিগী হীদেন্দা ঙায়হাক্তং
- ৭। কংত্রবা ঈচেলগী তোব্বান
- ৮। মঙলানগী তাইবঙ

অতৈ কয়া অমা

ৰূপমহল থিয়েটার, ইম্ফালনা শাল্লবীজৰা আইবগী ড্ৰামাশিং

১।	বৰ ইন্টৰভিউ	(১৯৭৭)
২।	হাইগংলাং	(১৯৭৭)
৩।	ইমাগী মমৌ	(১৯৭৮)
৪।	ইচাশা ইপা লম্বোইবগে	(১৯৭৮)
৫।	ঐ মমানি	(১৯৮২)
৬।	কৰিনুংগী নুপী লোঞ্জকুৰবা	(১৯৮৪)
৭।	হিংমিন্নবৈ মম্বং শিমিন্নবা	(১৯৮৬)
৮।	ইকাইখংদ মাইথাবা	(১৯৮৭)
৯।	লৈইসিগী ৰাংমদনি	(১৯৮৮)
১০।	মীহাংপা কনানো	(১৯৯০)
১১।	ইচাগী মৱাল নভে, ঐগীনি	(১৯৯২)
১২।	মৌ ইন্টৰভিউ	(১৯৯৬)
১৩।	কনানা কনানো	(১৯৯৬)
১৪।	মেৰিয়েজ ব্যাবো	(১৯৯৭)
১৫।	কনাগীদমক্লো	(১৯৯৮)
১৬।	থাগংচবি ময়ামবু থাগংচবি	(১৯৯৯)

এমঃ জিঃ এমঃ থিয়েটার, বাট্ৰেই নিংথেম পুত্ৰি মপাল, ইম্ফালনা শাল্লবীজৰা আইবগী ড্ৰামাশিং

১।	মৌ মবি	(১৯৭৮)
২।	তৱাগী চৈথে	(১৯৭৯)
৩।	নমাংসু লাং নতুংসু তেন	(১৯৮০)
৪।	ইতৈমা	(১৯৮১)
৫।	নোংলৈ নুংশিং	(১৯৮২)
৬।	ঈচেলদুগী ঈৰৈদুদা	(১৯৮৩)
৭।	ঙমথৈগী ৰাথোক	(১৯৮৫)
৮।	গেৰুৱা টুপি	(১৯৮৭)
৯।	অৱোনবা মৈবী	(১৯৮৮)
১০।	পিৱাং	(১৯৮৯)
১১।	ঐখোয় পাবুঙ পেঙ চোইবে	(১৯৯১)
১২।	মৌ থিবা	(১৯৯২)
১৩।	ইচাশা তোঙান চানৰো	(১৯৯৩)
১৪।	মংলা তাইবঙলা	(১৯৯৬)
১৫।	লুহোংবা মথেল	(১৯৯৭)
১৬।	ৰীফাজি	(২০০০)